
मोल : २५ रूपया 


साहित्य विविधा 


कोंकणी साहित्य आनी साहित्यिकांची वाचप्यांक तोंडवळख करून दिवची 
हो हेतू नदरेमुखार दवरून कुळागर प्रकाशनान “साहित्य विविधा' हो उपक्रम 
सुरू केला. सादारणपणान वर्साक बारा पुस्तकां उजवाडावपाचे आमी थारायलां. 
जण एका साहित्यिकाच्या साहित्य कृतींचो अदमास वाचप्यांक मेळचो आनी 
ताजे साहित्यिक प्रवृत्तीची आनी प्रतिभेची तांकां कल्पना येवची हेखातीर हो 
उपक्रम आसतलो 
बत्तीस ते ऐशीं पानांचे मर्यादेत एक पुस्तक उजवाडायतले आनी पुस्तकाचे 
मोल २० ते ३० रूपया मेरेन आसतलें. व्यापारी तत्त्वाचेर ही येवजण आमी 
चलोवचे नात. पोरन्या- नव्या लेखकांमदीं भेदूय करचे नात. ज्यांची पुस्तकां 
अजून उजवाडाक येवंक ना अशा गुणी लेखकाचे साहित्यय आमी उजवाडायतले. 
वर्साच्या १२ पुस्तकांचो सेट वाचकाक २०० रूपयाक मेळटलो. पुण ते 
मोल आदीं भरचें पडटलें. लेखक, वाचक, समीक्षक हांणी हे येवजणेचो लाव 
घेवचो. २००६ वर्सा आनी हातलीं तीन पुस्तकां उजवाडायली. आतां २००७ 
वर्साची बाराय पुस्तका तयार जाल्यांत. तीं डिसेंबर २००७ मेरेन छापून तयार 
जातली. तपशीलाखातीर बरयात : 


कुळागर प्रकाशन 
पो. बॉ. नं. ७८ 
मडगांव, गोंय ४०३ ६०१ 

हांव आनी म्हजें बरप 


म्हजें बरोवप तशे पळयल्यार खूप उसरां सुरू जालें. लेखिका जावपाचें बी काय 
मनात नाशिल्लें. भुरगेपणातसावन म्हाका वाचपाचो नाद फुडें फुडें तो खूप वाडलो. 
हाडिल्ले पुस्तक वाचून सोपयले बगर म्हाका सुख लागनाशिलें. 

वाचनाची आवड निर्माण जावक कारण म्हजी आजी. ती म्हाका सुंदर सुंदर 
काणयो सांगताली. सगळ्याच नातराक सांगताली. पूण म्हाका काणयो आयकुपाची 
आवड. आवडता ती काणी हांव तिज्याकडल्यान परते परते सांगून घेतालें. कुंडेकुस्कूल, 
पातोळ्याच्या झाडाची काणी, परीची काणी, राजपुत्रांची काणी... काणी म्हाका खरीच 
दिसताली. 

स्या काणयांच्या आवडीखातीरच खंय तरी बरोवपाचें 'बी' म्हज्या मनात रूजिल्लें 
जावये. ... परीची काणी तर म्हाका इतली आवडटाली की व्हड जातगीरय परी म्हज्या 
मनात जितीं उरली... म्हणूनच कदाचित 'मनपरी' म्हजेंकडल्यान बरोवन जाली - 
आसुयें. 

त्यावेळार त्या काणयातलो प्रतिकात्मक अर्थ कळनाशिल्लो. पुण त्या काणयाचो 
प्रभाव मात त्यायवेळार आशिल्लो, अजूनय आसा. 

'शनिमहात्म्य' आजी सांगताली... तें आयकतना हांव इतलें रंगतालें! विक्रम 
राजाच्या SEM, व्याकूळ जातालें. विक्रम राजाच्या जीवनातल्यो घटना. वणटीवेल्या 
चित्रातलो हंस जिवो जाता आनी खुटयेवेलो मोत्याचो हार गिळता. आळ विक्रम 
राजाचेर येता... विक्रम राजाचें कश्टाचें दीस आणि साडेसाती सोपता तेन्नाच 
दीपरागाचें ताका स्मरण जाता. दिपराग म्हणतगीर fet पेटतात... सगळेंच अतर्क्य, 
अकाराण, अद्भुत. काणयेन मन विस्मित जातालें.. बऱ्या मनशाकय अकारण त्रास 
सोसचें पडतात? कित्याक? असो प्रश्न मनात पडटालो. ... म्हाका प्रस्न खूप पडतात. 
म्हजें बरोवपाचें मूळ स्या प्रस्नांनीच आसा. प्रस्न पडटा म्हूण बरयता. 

भुरगेपणात शिक्षण मराठीतल्यान, चांदोबा, बिरबिलाच्यो कथा... पुस्तकां मराठीतल्यान 
वाचली... निबंध मराठीतल्यान बरयलें. जें कितें बरयलें ते मराठीतल्यान. डायरी 
बरोवपाची संवय म्हाका लागिल्ली. तीय मराठीतल्यान बरयतालें. ... त्यावेळार 

मराठीतले सगळें लेखक हिंदींतली कांय पुस्तका eid अधाशासारकी वाचल्यात. 
परीक्षेच्या दिसांनी सुध्दा पयली कादंबरी, मागीर अभ्यास. शॅक्सीपियर, dare, 
Tat, आस्कर वागल्ड म्हजें आवडतें लेखक. अस्तुरी लेखिकामदीं अमृता प्रितम 
म्हाका आवडता. 

लेखनाचो प्रवास मात म्हजो खर्‍या अर्थान लग्नाउपरांत सुरू जालो. उलोवपाची 
म्हाका खूप संवय. कुळरा मैत्रिणी, भयणी, बापोल भयणी उलोवक खूप जाण मेळटाली. 
जन्माची खोड कशी सुटतली...? हांगा उलोवक कोण ना... सांगपाचें खूप आशिल्ले... 
अर्थशून्य उलोवपासपरस सांगपाचे आसा तें वेगळ्या दृष्टीन सांगू येता अशें दिसूक 
लागलें. उलोवप कमी केलें तशें निरीक्षण करपाची संवय वाडली... गतस्मृतीय मनात 
नाचूक लागल्यो. मनशाचें निरीक्षण करता करता म्हाका मनाक दिसूक लागलें, 'ह्या 
सगळ्यासारकें हांवय असंबध्द, निरर्थक उलयता...' म्हाकाच म्हजी लज दिसूंक 
लागली. वेळ भरपूर आशिल्लो... सांगपासारकेय खूप आशिल्ले... हांव बरोवंक लागले. 
घरात वातावरणय साहित्याक पुरक आशिल्ले. धाडिल्ली कथा गोमंतकाचेर छापून 
आयली आनी हांव बरोवंक लागले. बरयतालें मराठीतल्यानच. मराठीतल्यान पुस्तकाय 
छापून आयिल्ली. 

... राष्ट्रमताच्या आयतार पुरवणीखातीर हांवे कोकणी कथा बरयली... खूप जाणाक 
ती आवडली. चंद्रकांतबाब केणी हांणी म्हाका म्हळें, 'तू मराठी बरें बरयता पुण कोकणी 
चड बरें बरयता.' केणीबाबांची साधीशी उतरा. म्हाका प्रेरणा मेळूळी... हांव कोकणी 
कथा बरोवक लागलें. सरस्वती कथा स्पर्धत सलग दोन वर्सा बक्षीस मेळतगीर म्हाका 
दिसूंक लागलें, 'म्हज्यान कोकणीय बरोवक येता..' म्हजी मराठी “वाट चालताना' 
कादंबरी वाचून खूप जाणांनी म्हाका सांगलें, 'ही कादंबरी कोकणीन बरयल्यार चड 
परिणामकारक जाताली आशिल्ली... तांतूतले सगळे वातावरण कोकणी.' खरेंच ती 
कादंबरी कोकणीतल्यान चड परिणामकारक जाताली आशिल्ली हैं म्हाका पटलें.' 

त्या उपरांत सुनापरान्त, कुळागर, बिम्बान कथा छापून म्हाका प्रोत्साहन दिलें. 
'काणी बरी जाली' अशें कोणेय सांगतगीर 'हांव बरयता तें कोण तरी वाचता' हें 
समादान म्हाका मेळतालें.. 

मनात खूप सांचिल्लें.. बरोवक सुरवात जाली... भोवतणच्या लोकाविशीं, तांच्या 
मनातल्या भावनाविशीं प्रचंड कुतूहल, मनशाच्या स्वभावाचे पैलू निरखूपाची आवड 
आनी त्यायपरस भोवतणच्याचो ल्हानसो अनुभव. वागणे म्हज्या मनाक स्पर्श जाता 
आनी हो अनुभव लोकामेरेन पाववचो अशे म्हाका दिसता. कथेपरसय, कादंबरी 
बरयतना मन चड रंगता. वेगवेगळी मनशां, तांचेमदलें नातें... मोन्या धाग्यांनी गुंतिली 
मना, धागो तोडपाचो थारायलो तरी मन चड घुस्पता... मनशाचे सुखदुख, अभंग मन, 
असीम प्रेम आनी व्देश... समाज, नियती, रूढी, परंपरा हांच्यामदीं घुस्पल्लौ मनीस... 
मनशाची असहायता, अंतर्मनातलेँ तरंग सोडयता सोडयता आपलो विसर पडता... 





कादंबरीतल्या पात्राकडेन मन एकरूप जाता... कादंबरी बरोवप चड भावता.... जांव 
कादंबरी... जांव कथा आयुष्याच्या वाटेर मनशा मेळतात, घटना घडतात, अनुभव 
वाट्याक येतात... तीच बरोवंक प्रवृत्त करतात. मनशा मेळप हो दुर्मिळ योग. म्हजें 
भाग्य म्हाका खूप मनशा पळोवक मेळली. बरी आनी वायटय. वळखीची मनशा केन्ना 
अनवळखी कशी वागतात आनी अनवळखी मनशा आपलेपणान वागतात. मनीस 
बरो वा वायट, प्रत्येक मनशात दोष गुण आपालिपा खेळत आसतात. मनशाचे वागणे 
केन्ना केन्ना कळना. हीच मनशा म्हाका बरोवक प्रेरणा दितात. 

लेखक 'परकाया प्रवेश' करता अशें म्हणतात. पूण म्हजी पात्राच 'परकाया प्रवेश 
करतात.' म्हज्या अंतर्मनात येवन ती म्हाका अस्वस्थ करतात... मागीर हांव हांव 
उरना... म्हज्या मानगुटेर ती बसतात आनी हांव बरयता.. अशें खूपदा जाता.. 
बरयतगीर मन पिसासारकें ल्हव जाता. बरोवपाचें सुखच वेगळें. awe 
खुपदा दिसता, “अशें बरयल्यार चड बरें जातलें आशिल्लें.' ... खूप दीस वतगीर त्या 
लेखनाकडेन वेगळ्या नदरेन पळोवप जाता. पूण ते बरयल्या उपरांत... ह्या पुस्तकांत 
घेतिल्ल्यो कांय कथाय अश्योच. ... आज बरयिल्ल्यो जाल्यार वेगळ्या तंत्रान बरोव 
येताल्यो. पूण तांचो जल्म जालो. तांचेर आनी कितें येवजितलें? 

अश्योच कांय कथा, ल्हान कथा आनी ललित लेख ह्या पुस्तकात घेतल्यात.. 
स्मरणाच्या वाटेन भूतकाळात फाटी फाटी वता तेन्ना यादीचे भिरें मनाभोवतणी घुंबता. 
ह्यो यादी गाठीसारक्यो... कांय गाठी सुटनात. कांय सोडोवक येनात... कांय यादींय 
विसरूंक जायनात. ... मागीर त्यो दवबिंदूसारक्यो शितळकाय दिवपी आसून्ही ना 
जाल्या मनाचें कुडकें काडून रक्तबंबाळ करपी आसून्ही... संबंध सुटतात... तुटतात. 
पूण स्मरण सुटना.:. स्मरण सुटना अशी ही पात्रा... अनुभव... घटना... कधा/ 
कथिका/ललित लेख बरयतना भूत काळाआड Feet खिण हांव परत जगले... परत 
अनुभवले... विशेषत: ललित लेख बरयतना... ते बरें जाल्यात कांय वायट हांव 
नकळो. पूण ते बरयतना हांव आसा आनी म्हज्या सांगाताक अनंत अशें तत्त्व आसा 
अशें म्हाका दिसतालें... फुला, नाद, रंग, स्पर्श, यादी हातूत तें अनंत तत्व आसा... 

... सगळ्यांचो सांगात सुटलो तरीय अनंत तत्त्वाचो सांगात म्हाका आसा आनी 
ताजी साथ अक्षय... असो अनुभव ते लेख बरयतना हांवे घेतलो. म्हजो अनुभव 
म्हज्यान उतरांनी चितारूक नजो. म्हजी प्रतिभा उणी पडता. आश्‍वासक अशी कितें 
तरी अदृश्ट शक्ती आसा... केन्ना फुलांच्या परमळातल्यान ती धीर दिता, केन्ना 
रंगातल्यान, केन्ना बाविल्ल्या पिंपळाच्या पानातल्यानय... ललित लेख बरोवक हांवें 
निकतेंच सुरू केलां. पूण म्हाका हो प्रकार खूप आवडूंक लागलो. ... आपल्याच 
मनाकडेन संवाद करपाचें सुखच वेगळें... ललितलेख बरयतना मन आनी लेखणी 
एकाकार जाता अशें म्हाका दिसता. ... म्हज्या मनाची ही स्पंदना... अक्षय अंतर्मनाक 
प्रस्न पडटा आनी दुसर्‍यांच्या प्रस्नांनी हांव अस्वस्थ जाता तोमेरेन बरयत रावतले. 

... हांव बरयता ताजें श्रेय म्हज भोवतणच्या मनशाक, म्हजें छापून हाडपी प्रकाशकांक 
आनी सगळ्यांत चड वाचकांक... ह्या सगळ्यांच्या हांव ऋणात आसा. 

लास्ट बट नॉट लिस्ट... 'साहित्य विविधा' ह्या आपल्या उपक्रमातल्यान 'कुळागर 
प्रकाशना' मार्फत म्हजे मनोगत आनी साहित्य लोकांमेरेन पावयतात तांचेय हांव ऋणी 
आसा. 

- सुजाता सिंगबाळ 

फांतोडेर जाग आयली. घराचें दार उगडून भायर आयलें... उदेंवू नाशिल्लें 
सगळेकडेन काळोख आशिल्लो... सामकें उजवाडूंक नाशिल्ले... धुसर उजवाडांत धुरकेय 
धुसर दिसतालें आनी म्हाका दिसलें. स्या धुक्यांत काळोखय शेणला. लागीं काळोख 
आनी पयस धुकें. 

धुके पळोवन मनांत आयलें धुकें म्हळ्यार सैमाची कविता आसतली. कवितेक नाद 
आसता... भावनांचे तरंग आसतात तशे धुक्याकय आसात. काळखाक गिळून 
उजवाडाचे खांदयेर फुलपी फुलां म्हळ्यार हें धुकें. फांतोडेर पडिल्ले हें धुकें म्हळ्यार 
निसर्गाक पडिल्लें सपन न्हय मूं? असोय विचार मनांत आयलो... 

धुकें पानार... धुकें वाठारांत... धुकें रूखार... धुके मळार... आनी धुक्याची Har 
उडत उडत म्हज्या मनांतय आयली. आतां धुकें मनांतय पडिल्लें... कांय मनच धुकें 
जालें? 

... दीस वयर सरतालो तशें धुक्याक पळोवंक मन धुंद जातालें.... काळखाची चादर 
पयस सारीत नखेत्रांक लिपयत जिणेचें सपन घेवन हें धुकें आयिल्लें... धुक्याचे रंग 
बदलतलें. धुंबटासारकें धुकें आतां झेलासारकें जाल्ले... पानावेले धुकें पाचवेशें दिसताले 
आनी मदींच धुके निळे निळें दिसतालें... मन जशें रंगात रंगता तशें धुकेंय रंगिल्लें... 

मनांत, आयलें, “धुकें आनी मनीस हांचें कितलें खोल नातें आसतलें? कसले 
नातें आसतलें?'' संवादाची कुपां जालीं आनी लागीं आयली आनी दोळ्यांमुखार मूर्त 
उबी रावली ते कादंबरीतल्या नायकाची, “तूं दिसलें आनी धुक्यात शेणिल्ल्यासारकेंच 
जालें... पूण आतां धुकें निवळ जाता. वास्तवाच्या किर्णानी धुक्याक निवळायलां.' ... 
वास्तव विसरून सपनांचेर प्रेम करपाचे मनशाचे इच्छेचें रूप म्हळ्यार धुकें. दोळे 
धांपले... मन एकाकार जालें. आनी म्हज्या मनांतलें धुकें आनी वाठारांतले धुकें 
एकाकार जाल्लें... यादीची Gat धुक्यांत शेणली. यादीच्या कुंपानी हांव शेणून गेल्लें... 
भुरगेपणांतल्यो यादी... कांय... कल्पनांचो स्पर्श जाल्ल्यो यादी सपनांची कुपां... 
कल्पनांची कुपां... आनी वास्तव जिणेचीय कुपां... मनांतल्या धुक्यात मौनाचें संगीत 
आयकत हांव बसून रावलें. मनांत ल्हारां गर्जतालीं आनी उफेताली... कितलेशेच रंग 

मनातल्या यादींकय रंगयताले... 

दोळे उगडले तेन्ना दोळ्यांफुडें धुक्यांची qi किर्णाकडेन खेळटाली... ल्हान भुरगी 
आपालिपाचो खेळ खेळटात. धुक्याची कुपां किर्णाकडेन तशींच खेळटाली... खिणांत तीं 
कुपां वयर किर्णाकडेन उडटातशीं दिसली. धुकें पाखा लावन “सपना परी” कशें 
जालां... सूर्याच्या किर्णाच्या तें मोगांत पडलां... ताका वेंगेवप होच ताचो ध्यास... त्या 
ओडीन तें धावता... a दर्याक मेळपाक धांवता त्यापरसय उत्कट ओडीत हैं धुकें 
किर्णाच्या ओडीन धांवता... “खीण एक पुरो प्रेमाचो... वर्षाव पडूनी मर्णाचो'' म्हणून 
पिसोळी दिव्याचेर उडी घालात. तितलीच उत्कट इच्छा धुक्याच्या मनांत आसताशें 
दिसता... आपल्या प्रियकराक मेळपाक उत्कटतेन तळमळपी प्रिया कशें हैं धुकें म्हाका 
Rad आनी अशें पयळतां पळयतां धुकें किर्णात शेणलें... धुक्याचे अस्तित्वच 
सोपलें... न्हय दर्यात विलीन जाता तशे धुकें किर्णात विलीन जालें... ताचें अस्तित्व 
सोपिल्लें... सोपिल्लें तरी कशें म्हणटलें? किर्णाच्या रूपांत तें जिवेंच आशिल्लें. “फकत 
आमकां ताचें दिसप जाणवना अस्तित्व जाणवना इतलेंच.' पूण हैं Yoh म्हळ्यार 
मनशाच्या समर्पित जावन काम करपाच्या गुणांचें मूर्त रूप. 

अशे विचार धुक्याचे भोंवतणी घुंवतना याद जाली एक काणी... खूब पयलीं 
वाचिल्ली... कल्पीत काणी. वास्तवाची जीण विसरून मनशान जगूंक जाय हे सांगपी 
काणी... सपनाचे पंख लावूनय जगूंक येता ही शिकवण दिवपी ही काणी. दर मनशाचे 
जिणेंत सपनां आसूंक जाय... सपनां पळोवन तीं सपनां सत्यांत बदलपाचें बळ 
मनशांत आसूंक जाय आनी ध्यास घेवन वागूंक जाय हें सांगपी काणी, कांय काणयो 
मनाच्या कुरकुटांत लिपून रावतात आनी यादींच कुपां जाव मनात उडत रावतात. 
कित्याक तर स्यो काणयो आमकां जगपाचो संदेश दितात अशी ही काणी. 

'डिडेलस आनी एकेरस' हांची काणी. नांवां अनवळखी... ते खंयच्या देशातलं 
तेय याद ना. डिडेलस बापूय आनी एकेरस ताचो पूत. डिडॅलस कारागीर आसता 
एकेरस... बापायकडेन हट्ट धरता की बापायन ताका सुंदर मेणाची पाखा करून दिवची. 
बापाय हट्ट पुरो करता आनी ताका पांखां करून दिता. तो पांखां लायता आनी सुर्याचे 
दिकेन उडूंक लागता. ताका सुर्याकडेन वचपाचें आसता. तोच ताका ध्यास... तो जसो 
जसो वयर वता तसोतसो सुर्याच्या किर्णाच्या धगसाणीन ताजीं पांखां वितळून सकल . 
पडटा. पूण ताच्या मनांतली इच्छा मात मरना... ओड सोपना... ध्यास सोपना आनी 
प्रयत्नय उणे जायनात... एकेरसाची ही इच्छा धुक्याच्या रूपान जिवी जाता. ही काणी 
सपन. मागीर दिसता युगायुगान मनशाची इच्छा पूर्ण जायना पूण धडपड सोपना. ही 
धडपड म्हळ्यार धुकें एकेरसाक सूर्य मेळना. जशें मनीस सपन पळयता आनी तें 
सपन पूर्ण जावन सत्य जावचें म्हूण धडपडटा, ध्यासान, ध्येयान झपाटून कर्म करता... 
कर्म करपाक तो फाटीं सरना. जिणेंत सगळ्यो इच्छा पूर्ण करपाक तो फाटीं सरना. 
जिणेंत सगळ्यो इच्छा पूणं जायना पूण मनशाची धडपड सोंपना. हें धुकें आमकां संदेश 

दिता सपनां पळोवपाची. आशा पळोवपाची आनी ध्यासान, ध्येयान कर्म करपाची. 
पराभवान खचून वचनासतना, परत परत धडपडपाची. ध्येयान आनी ध्यासान कर्म 
करपाची. संदेश दिवपी हें धुकें ... आतां धुकें नाशिल्ले... ज॑य धुकें आशिल्लें थंय 
सुर्याची कवळी किर्णा नाचताली... किर्णातय कवळेंपण आशिल्ले... धुक्याची सपनां 
आशिल्लीं... मनांतले धुकेंय निवळलें... थंयय किर्णा पातळूळी... दर दीस नवो आसता 
असो संदेश दिवपी किर्णा... वास्तवाची किर्णा... धुक्यान शेणून बसप शक्य नाशिल्लें... 
सदांची कामा करूंक जाय म्हण उठटना मनांत आयलें... आमकां जिणेचे सगळे रंग 
जांय... सगळे रंग निसर्गात आसात... आमकां धुकेंय जाय... आनी किर्णाय जाय... 

ती वर्गात भितर सरली! 'हाताची घड़ी आनी तोंडार बोट' अशे स्थितींत 
माणकुलीं भुरगीं बशिल्लीं. “नवी टीचर कशी आसतली?' पयलींच्याच मारकुट्या 
टिचरीसारकी?' अशें विचार त्या गोड माणकुल्या भुरग्यांच्या मनांत येताले. तिणें 
भुरग्यांकडेन पळयलें आनी तिका तिचें भुरगेपण याद जालें. तिका दिसलें ह्या 
ल्हानुल्या माणकुल्या भुरग्यांच्या मनांत आयज शिकपाचें ना. भुरग्यांक कितें जाय तें 
करपाचें अशें येवजून तिणें म्हणलें, 

'आयज म्हजो पयलो दीस, पयलीं तुमचीं सगल्यांची नांवां सांगात.' 

फाटल्या बाकावयलें एक चली उठलें... तुरूतुरू चलत फुडें आयले. ताच्या हातांत 
सुंदर गुलाबाचे फूल. 

'टिचर हें तुका.' 

'तुजें नांव कितें?' 

'जॅस्मीन.' हांसत गोड आवाजांत भुरग्यान सांगलें. सगल्यांचीं नांवां विचारून 
जालीं. 

'आतां कितें करूंया> शिकया...' 

'ना टिचर आमकां काणी सांग.' 

'हय. हय काणी... टिचर आमकां काणी सांग कोल्याची... म्हातारेची... कुंडेकुस्कुटाची... 
पतोळेच्या झाडाची... परीची... जादूगाराची... राजाराणीची...' 

दर एकल्याक वेगळी वेगळी काणी जा आशिल्ली... 'राजाराणीची काणी सांगतां.' 
तिणें म्हणलें. 'सगलीं भुरगीं शांत जालीं 

'एक आशिल्ले व्हडलें कॉलेज... तुमचे शाळेपरस व्हड. थंय आशिल्लो एक राजा.' 
तिणें सांगूंक सुरू केली. 

एक चुणचुणत भुरगे उठलो... 

'टिचर, काणी चुकली... राजा राजवाड्यांत रावता न्हय...' 

तिणें भुरग्यांक्हेन पळयलें. 

'हय... चुकले म्हर्जे... काणयेची सुरवात चुकली... काणी परत सांगतां. पूण कोणेंच 

मदीं उलोवप ना. तशें केल्यार काणी सांगचें ना.' 

'एक आशिल्लो राजा... खूब देखणो आनी त्या राजाची एक आशिल्ली राणी. 
राजाक ती खूब आवडटाली. ताचें स्वताचे ना इतलें तिचेर प्रेम आशिल्ले आनी 
राणयेचे राजाचेर.' 

'पूण टिचर... म्हजी आजी म्हाका सदांच काणी सांगता. त्या राजाक एक राणी 
नासताच. दोन आसतात. आवडटी आनी नावडटी.' एका माणकुल्या चलयेन म्हणलें. 

'हय टिचर. राजाक दोन आनी केन्ना केन्ना तीन तीन राणयो आसतात.' दुसर्‍या 
भुरग्यान म्हणलें. 

“दशरथ राजाक तीन राणयो. हांवें पुस्तकांत वाचलां.. आनीक एका भुरग्यान 
म्हणले. 

‘St तर. तुमी सांगात काणी. हांव वोग्गी बसतां.' तिणें म्हणलें. 

‘aT टिचर. सॉरी. आतां आमी काणी सोंपसर कांयच उलोवचीं नात.' 

'राजा आनी राणी दोगांय फिरपाक वताली. दर्याचे देगेवयल्यान... दोंगुल्लेचेर... 
सकाळची... दनपारचीं... सांजचीं... कितलो सुंदर सैम... पाचवी शेतां... पयस दर्यो... 
ल्हान ल्हान दोंगुल्ल्यो...' दारांतल्यान पयस खंय तरी सपनांत शेणिल्लेवरी टिचरीन 
सांगले. 

“टिचर, राजाकडेन रथ नाशिल्लो?' एका भुरग्यान विचारलें. 'घोडो, हती, कांयच 
नाशिल्लें?' दुसऱया भुरग्यान विचारलें. 

'वोग्गी बसात रे. टिचर उलयल्यार काणी सांगची ना.' तिसऱयान म्हणलें. टिचरीन 
हांसत म्हणलें, “आशिल्ले रथ घोडे... पूण राजा-राणीक चलपाक आवडटालें.' 

'राजा एकटो आसता? बराबर शिपाय आसतात, सरदार आसतात... टिचर 
सामकी पिशी. कसली काणी सांगता.' एका भुरग्यान ल्हवूच दुसऱ्याच्या कानांत 
सांगलें. 

'टिचर. राजाचें सरदार शिपाय नाशिल्लें.?' त्या भुरग्यान मोठ्यान विचारलें. 

“आशिल्ले... खूब सरदार... खूब शिपाय... सदांच तांचें राजा- राणीचेर लक्ष. 
राजा-राणी खंय वतात? कितें करतात?” 

अशेच दीस गेले... राणयेक राजाबगर सुख लागना जालें. राजा वतकूच ती 
एकलीच बसताली. उदकाबगर नुस्ते तळमळटा तशी तळमळटाली. राजाचे वाटेकडेन 
तिचे दोळे. खूब दीस जाले. राजा आयलो ना. राजा आयलो तेन्ना राणी खूब रागार 
जाली. 

'कित्याक इतलें दीस येवंक ना...' राजाकडेन उलयनासतना रागार जावन बसली. 

'चल. आमी दोंगुल्लेचेर या... थंय तुजो राग वतलो.' राजा राणयेक घेवन त्या 
दोंगुल्लेचेर गेलो.' 

आतां टिचरीचो आवाज बदल्लो. फुडें भुरगीं बसल्यांत हाचेर लक्ष ना. काणयेंत 
टिचर रंगली आनी आयकूंक भुरगींय. 

राजान राणयेक सांगलें, 'कशें सांगचें कळना. तूं म्हजी तसो हांव फकत तुजो. 
म्हाका तुंच आवडटा. तुजेरच म्हजें प्रेम. पूण आतां तुका मेळपाक येवप म्हाका शक्य 
ना. म्हजी व्हडली राणी रागार जाता. राणयेच्या राज्यांतले सगलें म्हज्या राज्याचेर 
आक्रमण करतले. म्हाका त्रासांत घालतले. म्हज्या काळजांत तूंच उरतली. तुका हांव 
केन्नाच विसरचो ना.' राजा सांगतालो. राणयेच्या दोळ्यांफुडें काळोख पातळटालो. 
राजा सगले अशेच. राणी खूब रागार जाली. झगडली. पूण वतना राजान म्हणले. ‘Test 
तुजेर प्रेम आसा. पूण परिस्थिती सगलें पळोवंक जाय. म्हाका तूं समजून घे.' 

राणी थंयच बसली. राजा गेलो. ती दोंगुली... भोंवतणी आनीक दोंगुल्ल्यो... 
काळोख... पयस दर्याची गाज आनी ताचे फुडें अटंगें रान. राणयेकडेन आनीक किते 
आशिल्ले? कांयच नाशिल्लें? 'राजाचेर भाळूळी. पिशी राणी' म्हूण टिंगल करपी 
मनशां... जंगलांत चेटकिण्यो, दुश्ट राक्षस. रात पडली घरा परत येवचेंशें राणयेक 
दिसलें ना. जंगली जनावरांचो आवाज येतालो. एकली एकसुरी राणी... सामकी 
शेणिल्ली... फशिल्ली. तिचो म्हूण कोणूच नाशिल्लो.' 

फुडें एक उतर उलोवंक तिका जमना जालें. तिणें भुरयांकडेन पळयलें. भुरगीं शांत 
बशिल्लीं. कांय भुरग्यांचे दोळे दुकांनी भरिल्लें. तोंडां बाविल्लीं. तिका कितेंशेंच जालें... 
काणयेक नवें वळण दिवंक जाय... काणी सोंपूंक जाय... सुंदर शेवटान भुरग्यांच्या 
तोंडार खोशी फुलूंक जाय. पूण काणयेचो शेवट कसो करचो तें तिका कळूळेंच ना... 
इतल्यान बॅल वाजली. आनी खिणांत काणी विसरून भुरगीं हांसलीं. दोळ्यांतलीं दुकां 
पुसून ती भायर आयली. 

जुवांव 


आमगेल्या घराच्या दारांतल्यान इगर्जची घांट वाजूंक लागली की म्हाका जुवांवाची 
याद जाता. 

कितलीं वर्सा जालीं? आज जुवांव आसा काय ना हांव नकळो... पूण घांट वाजली 
तशी याद जुवांवाची जाता. 

जुवांवालें घर म्हगेल्या इश्लोकाचे वाटेर. बल्कांवांत बसून जुवांव विडयो ओडटालो. 
आपलेच तंद्रेत 'काशांव' करतालो आनी कांतारांय म्हणटालो. येतना वतना तो 
आमकां भुरग्यांक हडकितालो. 

“बाये म्हजो 'काशांव' करून जालो. म्हाका फाल्यां गिरायक मेळटलें न्हय.'' आपले 
कुसके दांत दाखयत तो हांसतालो. 

एक दीस ताणें म्हाका म्हळें, 

“बाये दोन तीन दीस जाले 'काशांव' करूक रीण काडून मदेर हाडलां. म्हाका 
गिरायकच ना.” 

ताज्या तोंडाकडेन हांव पळयत रावलें. 

“बाये म्हाका गिरायक घालूंक जाय आ तुवें?”' 

“तुजो 'काशांव' म्हाका कित्याक, रे जुवांव? तूं किरिस्तांव हांव हिंदू .'' 

“फोकाणां केल्यांत तुजीं. तुकां फोकाणांय कळना?” 

हातांत तुतयो... खरवत, खिळे... भोंतवणी फळयो.. काशांव करतना तो तंद्रेंत 
आसतालो. एकाद्रो मूर्तीकार मूर्त घडयतना तद्रूप जाता. तस्सो. 

कामांत गुंग आसतना तो विडी कानाक खोयतालो... आनी ओंठार कातारांच्यो 
ओळी... ताजेँ रूप अजून म्हज्या दोळ्यांमुखार आसा. 

तेन्ना जुवांव म्हाका यमदुतासारको दिसतालो. चित्रांत पळयिल्लो यमदूत. रेड्यार 
बसलो जाल्यार सामकोच यमदूत. 

मनांत येतालें, कितलो दुश्ट हो. काशांव करपाक बसता तेंच गिरायकाचें येवजिता. 
लोकांचें मर्ण मागता... ताणे काशांव करूंक घेतलो की म्हाका ताजो राग येतालो. 

काशांवाक गिरायक मेळले बगर तो दुसरे काशांव करनाशिल्लो, केन्ना केन्ना ताजो 
काशांव जाता थंय आसा इगर्जच्यो घांटी वाजताल्यो. 

म्हज्या भुरग्यामनाक दिसतालें, 

gata घाडी कसो. तो गिरायक सोदता, देवाक उलो मारता. देव ताज्या उल्याक 
पावता. आनी गांवांत कोण तरी मरता. 

घराच्या दारांतल्यान Heats कपडे घालून शिस्तीन लोक चलताले. वाजप 
वाजतकीर कळटालें कोणाचो तरी “इंतेर' आसा. खरें तर घाटी वाजतकीर कळटालें 
'गांवांत कोण तरी मेलो' - वाजपाचो आवाज जातकीर धांवत भायर येवप, त्या वयांत 
ल्हान ल्हान गजालीचें कुतूहल आसतालें - त्या लोकांमदीं जुवांवाचो काशांव आसतालो. 

aia त्या दिसा सामको खोशी. बोल्सांत पयशे खुळखुळटाले. सोरो पियेवन तरर 
जावन घरा येतालो. ताच्या वांगडा ताजो इश्ट रूजारय आसतालो. रूजार गांवचो 
'पेदो'. दोगूय भुरगेपणांतल्यान इश्ट. दोगूय एकाच वाडचार रावताले आनी दोगांकय 
सोऱयाचें व्यसन. 

कोणाचेंय मर्ण जालें की तांकां बरें दिसतालें. मागीर जुवांव राजा. तो रूजाराक घरा 
आपयतालो. पोशिल्लो दुकर मारप. ताजी बायल मारिया 'शागुती' रांदताली. दोगय 
घोव बायल आग्रो करून रूजाराक वाडटालीं. बल्कांवार बसून सोरो पिवप आनी 
मारियाची तोखणाय करप. 

“जाणां म्हू रे GAR, शागुती रांदपाक मारियाचो हात धरपी बायल अख्ख्या गांवाक 
ना." 

सोरो पितकोर आनी हातान पयशे येतकीर मारियाची तोखणाय करपाक TART 
उणीं पड़टालीं. पयशे सोंपतकीर मात मारियाक गाळयांचो शिंवर. 

कितेंय जांव, पियेवप मात तो कसोच सोडनाशिल्लो. सोरो पियेवन लकत लकत 
येतना केन्ना केन्ना ख्रळयेंतय पडटालो. 

'सोरो जिवाः, बरो' अशें म्हणत बडबडत तो चलतालो. 

पयशे ना जाल्यार कोणाकडेनय पयशे मागून हाडप आनी काशांव करूंक बसप. 
मिंगेलाच्या बार्रार वचून उदारी करप. “मिंगेल एक पायंट दी रे. भियेव नाका. तुजे 
पयशें हांव खायना. काशांव करून दवरला. गांवांत कोण तरी खवसतलोच.'' 

“जुवांव म्हाका येना म्हुरे?'' मिंगेलान ताका विचारचें. 

“तुका देवान उखल्ल्यार म्हाका उदारेर सोरो कोण दितलो?'' असो हो जुवांव. 

गांवांत चित्रविचित्र मनशा तातूंत जुवांवाची भर. म्हाका जुवांव मात लेगीत 
आवडनाशिल्लो. ताज्या उल्याक जाप दिवचीशीच दिसनाशिल्ली. पूण हांव दिसलें रे 
दिसलें तो उलो मारतालो. जाप दिना जाल्यार मोठमोठ्यान उलो मारतालो. 

असोच एक दिसा... 

शाळेंतल्यान परततना ताणें उलो माल्लो. 

“बाये काशांवाक गिरायक ना मुगो? तुमगेलो यम रिटायर जालो काय किते? कितें 
जालां कोणाक खबर... अशीच स्थिती उरली जाल्यार हांवें जगप aT?” 

“शी जुवांव fed उलयता रे? तूं सदांच लोकांचें वायट कित्याक चिंतता? 
लोकांच्या सोयीक 'काशांव' करपाचें सोडून काशांव करून लोकांच्या मर्णाची वाट 
कित्याक पळयता? मनीस काय देवचार रे तूं? देंवचार लेगीत बरो. तूं सामको राकेस 
मरे.” 

“बाये जगूंक जाय. करचें किते? म्हाकांय जीव आसा. बायल भुरगीं आसा. तांचें 
पोट भरूंक जाय.'' 

“आपल्या बायल भुरग्यांचें पोट भरपाखातीर कितेंय करप जुवांव? पापी. कित्याक 
पाप करता? वाल्या कोळ्याची काणी जाणा तूं? बायल भुरग्यांखातीर तो वाटमारी 
करता, लोकांक मारता... खून करता... पूण पापाचे वांटेकार जावपा वेळार कोणच ताजो 
नासता. पापाचे फळ आपलें आपणेंच भोगपाचें.'' 

काणयेचें तत्वज्ञान म्हज्या तोंडांतल्यान कोण उलयतालो हांवय नकळो. पूण 
काणयेचो सार सांगतकीर जुवांव म्हणटालो, 

“बाये लुका काणयेंतलें सगळें खरें दिसता. तशें वागन दिसता... कित्याक? भूक 
लागतकीर तुका जेवूंक मेळटा. तेय कश्ट करनासतना.'' 

काणी म्हाका कळटाली. पूण ताजें 'उलोवप' कळनाशिल्लें. 

त्याच दिसा... 

सांजेर इगर्जच्यो घांटी वाजूंक लागल्यो. 

“कोण तरी मेलो दिसता." घरांत उलोबंक लागलीं. 

मागीर कळूळे.. रूजार गेलो. 

रूजार?? ... जुवांवाचो इश्ट, गांवचो पेदो. 

मडगांवच्यान येतना मोटारसायकलीचो अँक्सीडेंट जालो आनी रूजार थंयचे थंय 
गेलो. उदक सुध्दां तोंडांत पडलें ना. पियेवन तरर जावन गाडी चलयतालो. फाटल्यान 
कोण तरी बशिल्लो. दोगांय आक्ताक गेलें. 

म्हज्या मनात आयलें... 

कोण काय? जुवांव बी न्हय मूं? कसो आसा काय तो मनीस? सिरीयस आसा 
आयकल्लें. 

जुवांव काय तो? 

मागीर कोणें तरी खबर हाडली - रूजार आनी कोण तरी... दुसऱया गावातलो 

ताजो इश्ट. 

फाल्यां रूजाराचो 'इंतेर'. 

फुडल्याच म्हयन्यांत रूजाराचें काजार आशिल्ले. रोजीकडेन: रोजीच्या काळजांत 
कितलीं सपनां आसतलीं? फुडल्या जिवनाविशीं. 

“रोजी काय बरें तूं भुरगे! त्या रूजाराकडेन काजार कित्याक जाता? आनी गांवांत 
भुरगे ना यो?” गांव ताका विचारतालो. 

“म्हाका रूजार आवडटा.'' 

तें हांसून सांगतालें. 

कितें आसा त्या रूजारांत? पेड्ड्यार भुरगो! संगत बेबद्याची!' 

“रुजाराक म्हज्या दोळ्यांनी पळय... मागीर.” 

“बाये... मोगाक दोळे ना म्हणटात तेंच खरें.” 

पेड्झ्यार रूजार आनी सोबीत, शालीन, गिरेस्त रोजी हांची जोडी म्हळ्यार 
गांवांत चर्चेचो विशय. तातूंत रूजाराचें काजार थारिल्लें आनी रूजार हें जग सोडून 
गेल्लो. 

... फाल्यां रूजाराचो 'इंतेर'. 

म्हाका याद जाली जुवांवाच्या उतरांची. “बाये गांवांत कोणच AAT.” ताजीं उतरां. 
आनी आज ताज्या इश्टाक व्हेल्लो! आतां कितलो आकांत येतलो जुवांवाचेर? आज 
जुवांव रडटलो... आनी हाजेफुडें लोकांचें मर्ण देवाकडेन मागचो ना. 

मर्णाची वाट पळोवचे ना. 

दुसऱ्या दिसा... 

रूजाराचो सांजचो SAR. 

जुवांवाक मेळूंकच जाय अशें दिसलें. 

जुवांव कसोय आसू, 'बाये' म्हणून म्हाका उलो मारतालो. 

.. आमोरी जाली... जुवांवाक मेळून आयलेबगर मनाक सूख लागना जालें. 

म्हजे पांय जुवांवाच्या घराकडेन वळूळे. 

आज 'काशांव' खपलो, पयशे मेळूळे पूण ताज्या वांगडा सोरो पिबंक रूजार ना. 

.. हांव जुवांवाच्या घराकडेन पावलें तेन्नाच जुवांव सामको तायट जावन घरा 
येतालो. पावलां वांकडीं तिकडीं. तोंडांत कातार... हातांत पायंट. 

.. ताजेकडेन कशें उलोवप? ताजें सात्वन हांव भुरगें कशें करतलें? 

“जुवांव...'' 

“बाये तूं..? आज इश्कोल रातचे?'' ताणें कितेंतरी आनी कशेंतरी विचारलें. 

“SoA गेलो मरें?” 


| जुवांव १९ | 

“ea.” 

ताजो आवाज दुख्खान भरला? काय म्हज्या मनाक भास? जाला म्हाका कळूं ना. 

म्हाका फाट करून तो बल्कांवांत बसलो. 

“मारिया शागुती जाली गो? आज वास ना मगो? पोटाक सामको उजो पेटला... 
बेगीन te.” ताणें आइडून म्हळें. 

जुवांवाचें रूप हांव पळयत रावलें. धिरान हांवें म्हळें... 

“जुवांव कालच तूं काशांव कसो खपतलो हाजो हुसको करतालो... देवान तुज्याच 
वांगझ्याक व्हेलो. तूं मर्ण मागता म्हण रूजार गेलो." 

“हांवें मागलें म्हण कोण वतलो? ताजें पावलें. तो गेलो.'' 

सोऱयाची पायंट ताणें तोंडांक लायली. 

“तुजें काळीज मात लेगीत चुरचुरलें ना? तुका मातशेय दुख्ख जावूंक ना.?'' 

“मर्ण कोणाक चुकलां? आज तो गेलो फाल्यां हांव वतलों.” 

“मारिया ओ मारिया पोटांत चुरचुरता. बेगीन रांद. आज जालां कितें Gi?” 

ताणें मारियाक परत आइडून सांगले आनी घटाघट उदक पिता तसो सोरो पिलो.. 
ताजे दोळे चकचकले... 

त्या दोळ्यांत दूख आसा? खोशी आसा? काय सोऱयाची झिंग आसा? 

म्हाका कांयच कळूं ना. 

“कोपभर सोरो जिवाक बरो...'' ताणें आडखळत म्हळें. 

आनी शागुतीचो घमघमीत वास सुटलो. 

थंय रावूंक नज जावन हांव घराकडेन परतले. 

कितलीं वर्सा जालीं - 

जेन्ना जेन्ना इगर्जेच्यो घांटी वाजतात. तेन्ना म्हाका ताजी याद जाता. मनांत येता 
अशेंय आसता नातें? 

अशें बी आसता जावूंये. 

कित्याक तर हांवें पळयिल्लो जुवांव. 

जुवांव असोच आशिल्लो. 

***% ** 





ae. २० एक आशिल्ली राणीं 





रजनी 


सांज जायत आयिल्ली. आज “व्हीक अँन्ड.” लग्न जायतसावन व्हीक ASP 
सांज रेश्माखातीर रिझर्व्ह. कसलेंय काम आसल्यार तें सोडून वेळ रेशमाच्या सहवासा 
घालवप अशें थारायिल्ले. ऑफिसांत मात्सो वेळ जाल्लो. सगळें आवरून भायर AT 
थंय आसा फोन वाजूंक लागलो. 

फोन विशांताचो. “कितें रें विशांत आज खूप तेपान म्हजी याद आयली?" 

“तुजी याद सदांच येता. पूण तूं बिझी आसता, तुका याद खंय येता मित्राची? 

“अरविंद मात्सो म्हज्या घरा यो. कितें तरी तुका सांगूक जाय.'' 

“आज नाका रे - आज व्हीक एन्ड. आयची सांज रेशमाची ते रागार जातलें. 

“ना म्हणूक नाका. आज म्हाका तुजी सामकी गरज आसा. रजनीविशी उलोवं 
जाय." 

“रजनी? रजनीक कितें जालें?" 

“फोनार सांगपाचें न्हय, तूं घरा यो.'' 

“आनी रेश्मा?" 

“कितेंय बंडल मार. बंडल मारूक तुका शिकोवंक जाय? येता मरें? तुजी वा 
पळयता.'' 

“पंदरा मिनटांनी पावलो.'' 

विशांताच्या घरा पावलो तेन्ना सांज जाल्ली. “कितें सांगपाचें तें बेगीन सांग. म्हार 
रोकडोच घरा पावूंक जाय. रेश्माकय कांयच सांगून येवूक ना. तें वाट पळयतलें.' 

“तूं सामको घोड्यार बसून आयला.” | 

“तू लग्न कर मागीर तुका कळतलें. रजनीची कशी मर्जी सांबाळची पडटली तें. 

“रजनीविशीं तुका सांगूक जाय...'' 

“रजनीविशीं?* 

“रजनीच्या बापायचो दोन तीनदां फोन आयलो. दिवाळी उपरांत लग्न करू 
उड़ोवया अशें म्हणटा. आईक तो मेळूंक येवपाचो आसा." 

“बरी बातमी तर - मागीर येदेशें तोंड करून तूं कित्याक सांगता?” 


¦ रजनी २१ | 





“तेंच सांगूक तुका आपयलां. रजनी म्हाका खूप आवडटा. म्हजे तिजेर आणि तिजे 
म्हजेर प्रेम. तिका सोडूकय जायना आनी लग्न करूंकय मन भिता." 

“कोड्यातसो उलयता?'' 

“कोड्यात उलयना. सगळें सांगता. रजनीन म्हाका आपल्या घरा आपयलो. 
अशीच सांज तिज्या घरा पावलों तेन्ना ती दारारच म्हजी वाट पळयत बशिल्ली. घरात 
शांत प्रसन्न वातावरण. तुळशीफुडें पणती पेटटाली. घरांत उजवातीचो, धूपाचो मंद 
परमळ. हांव भितर सरून बसलो. घरांत ती एकटीच - ती आनी हांव." 

... ती सामकी प्रेमाच्या मुडांत... दोळे चकचकतालें. सदांपरस ती वेगळीच 
वागताली. 

aia तिका मातय उत्तेजन दिवंक ना, प्रतिसाद दिवंक ना. एकांतात खरें तर दादलो 
धीट जाता आनी चली लजेता पूण feast सगळेंच उलटें... तिज्या वागण्याचो हांवें 
धसकोच घेतलो. ... Ts फाटल्यान तशेंच कारण आसा. म्हज्या ताईन रजनीक 
पळयलें आनी म्हाका रजनीविशीं विचारलें. _ 

“विशांत रजनीकडेन लग्न करचें पयली विचार कर. काय बरो मनीस ताजो बापूय 
- पूण आवय ताका सोडून गेली. आवयचो असो इतिहास आसा. गेली ती गेली. 
परत आयली. घरा घेतली ना. रूप सुंदर आशिल्लेंच. रूपाचे भांडवल करून हाका 
ताका भुलोवन जगली आनी हाल हाल जावन गेली. तिजी चली तशीच आसतली 
अशें ना. पूण तरीय विशाची परीक्षा कित्याक?'' आईन म्हाका सांगलें. 

“तुजे जीवन gst. आमी तुजेर कसलीच जबरदस्ती करनात. तुका तिजेकडेन 
जल्म काडूंक जाय. तेन्ना लग्ना पयली विचार कर. हिरो लेगीत पारखून घेवचो पडटा.. 
तातूंत ही बायल." 

... त्या दिसासावन मनात दुबाव आशिल्लोच. काल तिज्या वागण्यान हांव खूप 
भियेलां. आवयचो गुण आयल्यार? 

मन अस्वस्थ आसा. मनात दुबाव. तिजेर प्रेम आसा. तिजेंविशीं ओढ, तिज्या 
देखणे रूपाचे आकर्शण. सहवासाची जबरदस्त इच्छा आनी दुसरेवटेन तिज्या घरचो 
इतिहास, आवयची, भयणीची उतरा आनी तिजें कालचें वागणें. 

... म्हर्जे स्वास्थ्यच सोपिल्ली. चिंतून चिंतून तकली भेरेली आनी आतांच म्हाका 
“आयडीया' सुचली. रोकडोच तुका फोन केलो. तुजी मदत जाय. 

“म्हजी मदत विशांत? हांव समजूंक AT?” 

_  “म्हज्या मनात तिजेंविशी दुबाव. लग्न विश्वासाच्या बुनयादीर तिगता. बुनयादच 
हालल्या. एक उपाय आसा. तिजी परीक्षा घेवंक जाय. सितेक सुध्दां आपूण पवित्र म्हण 
सिद्ध करूक अग्नी परीक्षा दिवची पडली." 

“तू रजनीक उज्यातल्यान वचूक लायतलो? तो काळ खंयचो? हो खंयचो?”' 


“फकाणा नाका. हांव सामको सिरियस आसा. हांवे प्लॅन केला. म्हाका तुजी फकत 
मदत जाय." 

“अरविंद कॉलेजात चलयांक पटोवंक तू सामको हुशार. सगळ्या चलयांचो तू 
हिरो. चलयाक कशें भुलोवप, जाळ्यांक कशें ओडप तुका बरें खबर आसा." 

“मागीर?'' 

“रजनीकडेन तू प्रेमाचें नाटक कर.'' 

“कितें? सारको आसा मरें तू? कॉलेजीतले दीस वेगळे..." 

“नाटक करपाचें. फकत नाटक. तेंय मित्राच्या बऱयाखातीर. नाटकांत तू बेस्ट रॉल 
करतालो.'' 

“ते दीस वेगळे." 

“म्हाका मदत करूक नाका म्हण तू निमित्त सोदून काडटा.' 

“तशें न्हय. तुजी आयडीया म्हाका पसंद ना. रजनीच्या भावनेकडेन तू खेळटा. 
दीस इज नॉट फॅर AR.” 

“एवरीधिंग इज फॅर इन लव्ह AS वॉर अँन्ड फ्रेन्डशीप असलो.'' 

“पूण.'' 

“तू म्हाका मदत करूंक सोदना?" 

“मनाक पटना पूण.'' 

“परतय तेंच... तू म्हाका मदत करतलोच. हाजी खात्री आशिल्ली. रजनीक हांवे 
हांगा आज आपयलां. तुवें म्हाका निराश केलें. फ्रॅन्डशिपीखातीर, म्हज्या बर्‍याखातीर, 
फुडल्या जिवनाखातीर तूं सादें नाटकय करूंक तयार ना? सगळें पाप म्हज्या माथ्यार 
घेतां. जबाबदारीय म्हजी - तूं फकत हांव सांगता AMT पंधरा दीस कर. फकत पंधरा 
दीस.'' | 

“बरें... जावनी तुज्या मनासारके... सांग तुजो प्लॅन." 

“रजनीक हांवें हांगा आपयलां. ७.३० वराचेर म्हजो मित्र फोन करतलो. ताणें 
आपयलां अशें सांगून हांव भायर सरतां. फकत तूं आनी रजनी... एकांत... सांज... 
तू सगळ्यो gaat कर. रूपाची तोखणाय कर. रूपाची तोखणाय करतगीर चडशो 
बायलो भुलतात. तूं आनी ती. तूं तरूण, स्मार्ट म्हजेपरस देखणो. सगळ्यो टेकटीक्स 
वापर..." 

... इतली गाढ ओळख कर - तिजी येवपा वचपाची वेळ सांगता. घराचो रस्तो 
सांगता. त्या वाटेवयल्यान तू सहज गाडी व्हर. तिका लिफ्ट दी. सहज. तिका मातय 
दुबाव येवंक फावना. 

“विशांत फकत तिज्या आवयखातीर तू तिजी परीक्षा घेता? आवय बापायक 
कित्याक सोडून गेली, ती फकत ती जाणा. कितें तरी तशेंच कारण आसतलें. लोकांक 

वागणें दिसता, लोक दोश दितात. त्या वागण्याफाटलें कारण पळयनात. तू परत एकदा 
चिंतून पळय.'' 

“eid चिंतलां.. सारकें.'' ... दारावेली बेल वाजली. 

“रजनीय आयलां आसतलें.'' 

विशांतान दार उगडलें. 

दारांत रजनी. विशांताकडल्यान रजनीविशीं फकत आयकलें. पयल्याच फावट 
तिका पळ्यतालो. 

“घरांत कोण AT?” 

“कोण ना म्हणून आपयिल्लें. पुण आताच म्हजो मित्र आयला." 

रजनी प्रसन्न हासली. हांसो इतलो निर्मळ मेकळो की हिजेकडेन नाटक करप ट्या 
विचारान मन अस्वस्थ जालें. हांव करतां तें योग्य न्हय असो विचार मनात आयलो. 
पूण दुसर्‍याच खिणात विशांताचो विचारय मनात आयलो. रजनीविशीं दुबाव वतलो 
आनी विशांत-रजनी एकमेकांची जातलीं. 

विशांतान भितर वचून थंड पिवपाक हाडलें. 

... इतल्यान फोन वाजलो. 

... विशांताच्या मित्राचो... 

“मात्शें भायर वचूक जाय. तुमी दोगांय बसात. हांव रोकडोच परत येतां." 

उलोवपाची संदूय दिनासतना तो भायर गेलो. कांय खीण अशेंच गेलें. 

रजनी सामकें शांत बशिल्लें. दोळ्यांत, उरांत सांजवात तेवताली. विशांतान वर्णन 
केल्लें तिजें कालचे अनावर धुंदरूप खरें कांय आयचें शांत रूप? काळोख गडद जाल्लो. 

घरांतलें दिवेंय लावंक नाशिल्लें. 

देवाच्या कुडींतलो मंदसो उजवाड व्हिजिटींगात येतालो... तितलोच... आपल्याच 
तंद्रेत रजनी बशिल्ली. गूढ, मंद उजवाडांत ती परी कशी दिसताली. तिज्या 
अस्तित्वान हांव भाराविल्ल्यासारकों जाल्लों... 

... ती... हांव... एकांत... गूढ काळोख... मंद उजवाड... सामके थ्रिलिंग वातावरण. 

... नाटक करूक विशांतान सांगलांच. तिज्या सौंदर्याचेर हांव भाळूळो आनी 
स्वाभाविक स्वभावय उसळी मारून वयर आयलो. 

तिजेंकडेन पळयलें... 

अनवळखी दादलो आपल्याफुडें बसला, घरांत कोण ना. आपूण एकटीच हाजें 
तिका भानय नाशिल्लें. ती मातय 'कॉन्शीयस' जावंक ना. एक तर ती चडच बोल्ड, 
फ्री आसतली ना जाल्यार सामकीच साधी, निश्पाप. अनवळखी दादल्याफुडें बसतगीर 
बायलो मातशो तरी कांचवेतात. भंय दिसता पूण ही सामकी नॉर्मल जणू हांव तिज्या 


फुडें बसुंकच ना. 








(२४००222711 ie एक आशिल्ली राणी | 


तिज्या वागण्यान म्हजो अपमान जालो. ... अशें पयलेंच फावट घडलां की कोणें 
म्हज्या अस्तित्वाची दखल घेवंक ना. अशी शांत बसून हांव पळयतां? अशें कशें 
जातलें? तिणे दखल घेवंकच जाय? विशांत येवचें पयलीं एक तरी पावल फुडें 
घालूकच जाय. 

तिजेंकडेन नजर रोखून पळयली. 

'विशांताचो चॉईस बरो. हांवें पळयिल्ल्या बायलामदीं सगळयांमदीं तूं सुंदर.' 

ती मात्शी भियेली... कांचवेली. एक सारकी नजर तिजेर थीर केल्ली. संकोचून 
तिणे आंग आखडून घेतलें. 

... ठेवणींतलें हत्यार भायर काडलें. 

'रजनी... खूप सुंदर नांव... रजनी म्हळ्यार रात... सौम्य सुंदर रात... तुका नांव 
सामके समर्पक. सोबताय.' 

'धुसर उजवाडात fest तोंड फुलासारकें दिसतालें. साधी सरळ दिसता...? हैं 
हिजें खरें रूप? हिज्या अस्तित्वांत मोहिनी आसा. लखलखीत तलवार म्यानात 
दवरतात तशें तिणें आपलें अर्ध रूप म्यानात दवरलां. 

दोळें तिखें कशें... दोळ्यांतली प्रखरता कसली?' ... हीच वेळ... म्होव्या उतरांनी 
तिका भुलोवक जांय. पूण इतलें सहज तिका मातय दुबाव येवंक जायना. मित्राक मदत 
करूंक जाय आनी त्याच बरोबर सोबीत अस्तुरेचो धुंद सहवास- अर्थय जालो स्वार्थय 
जालो. 

... vet ved संवाद रंगत गेलो... खबर्‍यो रंगांत आयल्यो... पयल्याच भेटीत 
विस्वास संपादन करूंक जाय. हुतहुतेपणा करून उपयोग ना. तिज्या सहवासांत 
अर्धवर कशें गेलें कळूळेंच ना. 

अर्ध्या वरान विशांत आयलो. 

'बरें येता हांव. खूप वेळ बसलों.' 

अशें कर वतना रजनीकय पावय. रजनी तुजो आनी ताजो वचपाचो एकच रस्तो. 
खिणभर काळजात धडधडलें. 

वतना परत गाडयेत तिजो सांगात... वळख वाडली... Ast उपरांत सामकें सहज 
तिज्या घरांतल्या रस्त्यावयल्यान गाडी व्हरतालो... तिका थांबयतालो. तिकाय मातय 
दुबाव येवूक ना इतलें सहज. 

म्हजेकडेन एक प्लस पाँईट आसा. ताजो म्हाका सदांच अभिमान. खंयच्याय 
बायलेक म्हज्या सांगातान आसतना संकोच दिसूंक जायना ही खबरदारी हांव घेतां. 
त्याचबरोबर खंयचीय चली वा बायल आसू तिका “आपूणच सुंदर, आपूणच स्पेशल' 
अशे दिसूंक लागता अशें वातावरण हांव रोकडेंच तयार करतां. 

... सगळे टेक्टीक्स... पूण रजनीकडेन ह्यो सगळ्यो टेक्टीक्स वापरपाच्यो हेंय 





ee NG | 


हांव विसरून गेलो. नाटक करतां करतां ती म्हाका आवडूंक लागली. 
... विशांत फोन करून चवकशी करतालोच... पंधरा दीस तो,तिका मेळूंकय ना 


विशांताची चवकशी करतगीर ती सामकी फुलून येताली. दोळ्यांत प्रेमाची साय 
पातळताली वेगळीच दिसताली. 

'तुज्या मित्राक म्हजी चिंताच ना. कितलें दीस जाले - सादो फोनय करूक ना. 
घराय ना. खूप हुसको जाता' तिणे म्हळें. 

... तिका हांव लिफ्ट दितालों.. तिजेकडेन मेकळेपणान वागताले... नाटक करतां 
करतां हांव तिज्यात गुंतूक लागलो. ती दिसूंक ना जाल्यार मन अस्वस्थ, बेचैन. ती 
मात तश्शी- 

... कित्याक कोणाक खबर. पूण तिकाय म्हज्यांतलो बदल कळूळो. मात्शें वागणें 
बदललां. हांव उत्तेजीत जावन तिजेकडेन वागतां हें तिका कळूळें काय ना हांव नकळो. 
पूण ती वेळ चुकोवक लागली... बशीक त्यावेळार रावना जाली. म्हाका टाळूक लागली. 

... पंधरा दीस सोंपलें... 

... विशांत आयलों. 

'विशांतान तिजेविशीं विचारलें.' 

म्हज्या दोळ्यांफुडें तिजी मूर्त उबी रावली. निमाणी पळयिल्ली ती मूर्त सामकी 
धवीफुल्ल साडी न्हेसून मेळिल्ली. श्रावणातल्या कवळ्या किर्णासारको हासो... निरागस, 
निश्पाप देवी कशी... सामकी श्वेतांबराकशी दिसली. 

'विशांत तू खूप नशीबवान... दोळें धापून लग्न कर. रजनी तुजीच. तिज्या 
काळजांत फकत तुजीच मूर्त म्हजेसारके कितलेंय 'हिरो' जाळे घेवन बसलें तरी ती 
जाळ्याक लागची ना. ती पवित्र. fast प्रेम पवित्र. तू निर्धास्त मनान फुडें सर. 

... खुशालभरीत जावन विशांत गेलो. 

.... कितलो वेळ हांव तसोच बसून रावलों. 

- सामको शांत... 

... त्या उपरांत ती वाटय सोडली... रजनी विशांताचे नाटक करतां करतां म्हजेंच 
काळीज शेणिल्लें. 

रजनीची परती परती याद येताली... पूण याद येवूनय कांयच फायदो नाशिल्लो 
हें खबर आसूनय याद येतालीच. 

.... दुसर्‍याच दिसा विशांत आयलो. तोंड सामकें बाविल्लें. हारिल्ल्या विरासारको, 
तो दिसतालो. 

'विशांत जालें कितें?' 

'कितें सांगू तुका? रजनी? 

'रजनीचें कितें जालें?' 

... रजनीक हांवें सहज सांगलें... तुका घेवन हांवे केल्लो प्लॅन. प्लॅनाविशीं तिका 
सांगलें. 

'विशांत... तू म्हणून सामको म्हरे?' 

'खरेंच हांव सामको बुद्दू मुर्ख... हांवे सगळें सांगले. एका धुंदीत सांगलें... म्हळे, 
'रजनी पंधरा दिसाउपरांत आता तू म्हाका चड आवडटा... तुका अंतर्बाह्य वळखतां. 
तुजेवेलो विस्वास दूढ जाला... सगळें 'ए टू झेड' तिका सांगलें. 

... रजनीक खूप वायट दिसले. fast काळीजच तुटलें. तिणें म्हळें, 

'विशांत तू म्हजोच म्हण हांव तुजेकडेन प्रेमान वागतालें. काळजातलें प्रेम शिंवरतालें. 
म्हज्या वागण्यात तुका प्रेम दिसलें ना? स्वच्छंदपणा दिसलो. पूर्वग्रहदुषित नजरेन तूं 
पळयतालो. म्हजी परीक्षा पळोवंक तुका नाटक करचें पडलें. तेय मित्राची मदत घेवन... 
पवित्रय पारखुवपाची ही कसली पध्दत? म्हज्या मनस्वी मेकळ्या स्वभावाचें नातें 
म्हज्या आवयच्या वागण्याकडेन तुवें जोडलें... भुतकाळाकडेन जोडलें?... प्रेमात 
विस्वास जाय. परत म्हजी परीक्षा घेवची अशें तुका कित्याक दिसचे ना?... विशांत 
तुवं म्हजो न्हय, म्हज्या प्रेमाचो अपमान केला. पावित्र्याचीय मस्करी केल्या. विटंबना 
केल्या -' 

... रजनी गेली. तिणे मनाचो निर्धार केला. 

... अरविंद म्हज्या मनातलो दुबाव गेलो. आनी रजनीय गेली. हांवेंच म्हज्या 
पांयार कुराड मारली. 

विशांत निराश, हताश जालो. ताजें सांत्वन करूंक म्हजेकडेन शब्द नाशिल्ले आनी 
रजनीकडेन वचून उलोवपाचो धीरय, 

... खूप दीस गेले... 

... विशांत रजनीक विसरलो... लग्नय जालो. भुरगीय जालीं. तो सुखांत आसा. 

a. हाँव...? | 

. हांवय रूढ अर्थान सुखांत आसां. रजनी त्या उपरांत दिसूंक ना. ती शहर 
सोडून गेली. खंय तेय खबर ना. 

... पुण सांज जाता तेन्ना याद येता... 

... रजनीविशीं अनवळखी ओढ काळजात फुलल्या.' 

... हेंच प्रेम? हांव नकळो...? | 

... एकटो आसता तेन्ना दोळ्याफुडें रजनी येता... श्रावणातल्या कंवळ्या किर्णासारको 
हासो... तें पंदरा दीस... 

अठरा जून मार्गार म्हाका म्हजी कॉलेजांतली वर्ग इश्टीण मेळूळी. कितल्याशाच 
वर्सानी एकामेकांची वासपूस जाली. 

'चल कॉफी घेवया आनी निवांत उलोवया.' 

वांगडा शिकतल्या सगल्यांची चवकशी केली तशीच अवीचीय. 

“अवी मेळटा गो?' 

“आगो चार वर्सा फाटीं अवी अपघातान गेलो... तूं नकळो ?' 

ताची उतरां आयकून तकली Ret सारकी जाली... फुडें ताचेकडेन fad 
उलोवचेशेंच दिसलें ना आनी ताकाय वचपाची ताकतिक आशिल्ली. 

ताचो निरोप घेवन हांव घरा परतलें, पूण ताचीं उतरां मनांत घुंवत आशिल्ली... 
दोळ्यांफुडें अवीची म्हूर्त... 

कॉलेजाची लॅब... व्हडलें व्हडले स्टॅन्ड... तांचेर मांडिल्ल्यो बाटल्यो. तातूंत रसायनां 
बर्नर... बिकर अशे कितलेशेच इन्स्ट्रूमेंट... प्रयोग करपांत भुरगीं गुंग जातालीं. दर 
एकल्याक चड मार्क मेळूंक जाय. दोळ्यांफुडे सपनां... कोणाक दोतोर कोणाक इंजिनियर... 
त्या सगल्या भुरग्यांमदी अवी मात वेगळो... प्रयोग करतना ताका हांवें केन्नाच पळोवंक 
ना. बिकरान तो रसायनां भरशितालो आनी प्रयोग करतासो दाखयतालो... ऐसपैस 
लॅब... प्रोफेसराची ताचेर नदर पडनाशिल्ली. म्हाका ताचें सदांच कवतूक दिसतालें... 
रसायनशास्त्राची म्हाकाय आवड ना, पूण अवी सारकें प्रयोग करनासतना रावंक 
केन्नाच जमलें ना... असो हो अवी बिनधास्त, मेकळो FHM मजत करपाक सदांच 
फुडें... व्हायोलीन तो खूब सुंदर वाजयतालो. गासतालोय... पूण शिकपात ताचें लक्ष 
नाशिल्लें. 

एक दीस कोणें तरी प्रोफेसराक तो प्रयोग करना म्हणपाचें लक्षांत हाडून दिलें. 
ताका खूब तापयलो. खरें म्हळ्यार चूक अवीची, पूण ताका तापयलो म्हूण म्हाका बरें 
दिसलें ना. 

'अवी तूं असो कित्याक वागता...? तुका केमेस्टी आवडना जाल्यार दुसरो विशय 

घे.' 
'म्हाका खंयचोच विशय आवडना... व्हायोलीन वाजोवपाक आवडटा' ताणें म्हळें. 
'तूं जाणा म्हज्या बापायची इत्सा हांवें दोतोर जावचो... हांव ताजो एकलोच चेडो... 
तो दोतोर... ताणें सायन्सीक घाला हांव आयलां, पूण म्हजें मन लागना.' 
'सगल्योच गजाली मनासारक्यो जायनात. तुका संद मेळटा तेन्ना व्हायोलीन 
शीक, पूण शिकपाचेरय लक्ष दी.' 
ताणें जाप दिवूंक ना. तो ओगी रावलो... पूण ताचें वागणें सुदारलें ना. 
एक दीस म्हजी इश्टीण म्हाका विचारूंक लागली. 
'अवी हिंदू सो दिसलो तुका...? तो fava.’ 
'म्हळ्यार?' 
‘get आनी ताची मैत्री न्हय गो?' 
'खिश्चन आसल्यार मैत्री करूंक जायना?' 
'तशें न्हय गो. पूण मैत्रीच मगो तुमची?' 
'हय फकत मैत्री.' 
'बरें जालें बाये. म्हाका दिसलें....' 
“आनीक एक तुका सांगतलें म्हूण आयिल्लें, पूण तेंच विसरलें... अवी डुग्स घेता.' 
ताचेकडेन हांव अजापान पळयत राबलें. गांवार कितेंय घडलें की ताका सगल्यांत 
पयलीं कळटालें.. आमी मस्करेन ताका कावळ्याआवय म्हणटालीं. 
... घरा आयले... मनांत तोच विचार. 
'काय बरो भुरगो अवी? तो इुग्स घेता.' 
मनांतलों विचार म्हाका स्वस्थ रावंक दिना जालो. भयणीक म्हळें. ताणें म्हाका म्हळें, 
'तुका कित्याक ताची चिंता. घेवं डुग्स' ... ताजे उपरांत SAA पडलें आनी आठ दीस 
म्हाका कॉलेज चुकली... आनी अवीची याद जावूंक ना. 
... पंदरा फेब्रुवारी... कॉलेजाच्या स्टॉपार देंवलां मात... 
अवीन म्हाका उलो मारलो. 
प्रॅक्टीकल्स ना.' 
“आसा, पूण आज हांव वचचो ना.' 
'बन्क मारले बगर तुजें जायना?' 
'तू इतलें दीस खय आशिल्लें?' 
'दुर्येत पडलें.' 
तूं ना आनी चुकिल्ले चुकिल्ले सारकें दिसतालें.' 
'तूं म्हजीच वाट पळयत स्टॉपार बशिल्लो काय कितें?' हांवे मस्करेन म्हळें. 

'हय तुका फट दिसलें...? तुका पळोवन सू जालें.' 

'अवी तुका कितें विचारंक जाय? म्हाका कोणें सांगलें तुमची गँग आसा.' 

'गँग आसा गो पूण दरोडे घालपाची न्हय. आमची गँग आमचीच वाट लायता -' 

“म्हळ्यार ?' 

'तुका कोणे तरी सांगलें न्हय. हांव डूग्स घेतां. सामकें खरें.' 

fed? हें व्यसन केन्ना लागलें तुका?' 

'ती एक काणी... आयकूंक जाय तुका म्हजी काणी?' 

'कितें सांगता ते बेगीन सांग... तुका प्रॅक्टीकल चुकयल्यार जाता... 'बडे बाप का 
बेटा' तूं.. आठ दीस म्हाका कॉलेज चुकलां.' 

'तुका वेळ ना जाल्यार वच तूं' दुखाविल्ल्या सुरान ताणें म्हळें. 

'बरें बाबा सांग.' 

“एक सांज... मन अस्वस्थ... मनांत घुसमट... कित्याक हाजें उतर ना... हांव आनी 
म्हजो फ्रॅन्ड... वेळेर गेल्ले... म्हज्या मनांतली काणी हांवे ताका सांगली... ताणें दिलें हैं 
वखद... तुमी ताका डुग्स म्हणटात... एकदां लागलें की सुटना... केन्ना केन्ना दिसता 
asd व्यसन, पूण ना,' 

'कित्याक जमना? चेन स्मोकर लेगीत स्मोकींग सोडटात... इत्सा आसा थंय मार्ग 
आसा... तुका कितें रोग जाला...? ह व्यसनाचेर उपाय आसा.' 

'इग्साचो हो सापळो... तातूंत सापडलो की जालें... रोग बरो. रोग जाल्ल्या मनशाक 
समजून घेतात. पूण डूग्स घेवपी मनशाचो फकत दुस्वास करतात. पयले फावट जेन्ना 
Se घेतलें तेन्ना मनांतली अस्वस्थताय ना जाली... सुखच सूख... ना दुख्ख... ना 
चिंता... पूण धूंद देवली आनी परत जीव नाकासो दिसूंक लागलो... Sta घेतले बगर 
जायना' असोय दीस आयलो... म्हाका कळूळें, म्हाका व्यसन लागलां. पूण तें वीख 
घेतले बगर म्हाका सुख लागनाशिल्लें... नशेच्या दर्यात हांव पेंवतालो... जमनीर पांय 
तेंकोवचेशें दिसनाशिल्लें... अशें करप म्हळ्या जीव मारप पूण व्यसनान मनय दुबळें 
जाल्ले. एकांत... खारो वारो... ल्हारांचें संगीत... 

ताची काणी आयकून म्हाका उतरय फुटना. धीर एकटावन म्हळें. 

“अवी तातूंतल्यान भायर येवपाचो मार्ग आसा. हॉस्पिटलांत दवरून कितले लोक 
बरें जाल्यात.' 

'जायत पूण हांव तांतलों न्हय... कांय दीस Yeast दिसतलें... पूण परत म्हजीं 
पावलां थंयच वळटली.' 

'कांयच उपाय ना?' 

“आसा.' 

“... म्हजें व्यसन सुटतलें अशें हांवें चिंतूंकय नाशिल्लें... पूण फाटले आठ दीस... 

मनांत येतालें. test व्यसन सुटले... आनी काल... 

“व्हॅलेन्टायन डे' दिसा म्हाका खात्री जाली की म्हज्या व्यसनाचेर उपाय आसा.' 

'मागीर कित्याक करना?' 

“म्हाका तुजी मजत जाय.. मेळटली?” 

'म्हजी?' 

'हय तुजीच...' 

बोल्सांत हात घालून ताणें एक बाविल्लें गुलाबाचे फूल काडलें आनी म्हजे मुखार 
धरलें. 

'हें तुका... काल 'व्हॅलेण्टायन डें'. पूण काल तूं मेळूळें ना.' थरथरत हांवें तें हांतांत 
घेतलें. 

'अवी?!' 

'अशें भियेवन आनी अजापून पळोवं नाका. आठ दीस तूं नाशिल्लें. म्हजें खंयच 
लक्ष लागना. दर खिणाक मनाक विचार. तूं केन्ना येतलें? केन्ना मेळटलें? तुका खरें 
दिसचें ना... पूण आठ दीस हांव तुजी वाट पळयत हांगाच बसतां. आनी ह्या आठ 
दिसांत म्हाका डूग्साची याद येवंक ना. अशें कित्याक? आनी तूं दोळ्यांफुडें आसचें 
अशें कित्याक दिसता? तुजो विचार हांव करत रावतालों... कितलें मेकळेपणान 
आपलेपणान तूं म्हजी चवकशी करता... आनी म्हाका प्रॉफेसरान तापयलो तेन्ना 
सगली हांसलीं. सगल्यांनी बकच्छायो केल्यो फकत तुकाच वायट दिसलें... तुका हांव 
सुदारिल्लों जाय. आनी फाटले आठ दीस तूं दिसना... तुका किते जालें कांय? खंय 
करप तुजी चवकशी...? तूं... तूं तुजेंच विचार आनी स्या आठ दिसांत एक सत्य 
म्हाका होलमलें. तुजो सांगात मेळूळो जाल्यार म्हाका डुग्साची गरज पडची ना... हांव 
खिश्चन... तूं हिंदू . पूण तू म्हाका आवडटा आनी काळजाक खंय धर्म कळटा? म्हजें 
काळीज म्हाका सांगता. 'तुवें सांगात दिलो जाल्यार हें व्यसन सुट्टले... दिता तूं म्हाका 
जल्मभराचो सांगात? फाटले आठ दीस तुजीच म्हूर्त... तूंच दोळ्यांमुखार. काल सगलो 
धीर एकटावन हें फूल हाडलें... काळजांतलो मोग उक्तावंक 'व्हॅलण्टायन डे' इतलो 
बरो दीस ना... पूण तूं मेळूळे ना. सकाळचीं आठ ते सांजेंची स मेरेन हांवें पिशासारकी 
तुजी वाट पळयली. पूण कांय नजो आजच 'व्हॅलेण्टायन डे' अशें मानता हांव.' अवी 
उलयतालो. काळजांतलीं उतरां आनी म्हजें काळीज धडधडटालें. भितऱया सोशा 
सारकें म्हजें काळीज जाल्ले. 

काळजांत ताचेविशीं वांगडा शिकपी इतलीच भावना. पूण ताका ना कशें म्हणप...? 
ताजें मन दुखवतलें.. पूण सर 5, बीर एकटावन हांवें म्हळें. 

“अवी तुजेविशीं म्हज्या म“ ' कसलीच भावना ना. तूं म्हजो फ्रॅन्ड...' 

ताचो निरोप घेवन हांव चलत रावलें... उपरांत वर्स सोपसर अवी म्हाका वळखच 
ना असो वागूंक लागलो... आनी हांवय विसरून गेलें. कॉलेजाचे दिसूय सोपले. 

हालीं वर्सानी 'व्हॅलेण्टायन डे' दिसाळ्यांनी गाजता. दर एकलो आपले प्रियेक 
व्हॅलेण्टायन मेसेज धाडटा... मागीर प्रायजां.. पार्ट्यासगलें वेबसायीक जालां. प्रेम आनी 
वेव्हार एकामेकांत भरसला. अशा वेळार अवीची याद जाता. खंय आसतलो काय 
अवी? काजार जाला आसतलो? आनी मनांत विचार येतात. 'अवीच्या उल्याक हांवें 
तेन्ना जाप दिली ना... कित्याक? ताचेर मोग ना म्हूण? पूण अरैन्जमँरेस करून लग्न 
जाले तेन्ना खंय आशिल्ले काळजांत प्रेम? अनवळखीच्या मनशाकडेन संवसार केलो 
ताचीं सुखदुखां वांटली... मागी वळखीच्या मनशाक जिणेचो सांगाती म्हणपाक मन 
कित्याक तयार जालें ना? ... विचार येताले आनी पयस वताले. 'व्हॅलेण्टायन डे 
येतगीर अवीची याद मात येताली. 

पूण आज... 

आज म्हजे दोळे दुकांनी कित्याक भरल्यात?.. 

कसली भावना?... म्हाका अनवळखी जालां म्हजे मन आनी काळीज... 

दोळ्यांफुडे... अवी, 

'दिता तूं म्हाका जल्मभराखातीर सांगात?' आनी हातांत गुलाबाचें फूल. 

पांजरो 


आषाढांतलो पावस एकसारको ओतता. गॅलरींत रावन अनघा रूपाची वाट 
पळयता. परतून परतून ताचें लक्ष घड्याळीकडेन वता. हुस्क्यान ताचो जीव वयर 
सकल जाला. इतल्यान दारावयली बॅल वाजली. 

'खंय तूं येदो वेळ? म्हजो जीव वयर सकल जालो.' 

'कित्याक काडटा हुस्को?' 

'हुस्को काडपाची संवय जाल्या.' 

'तेय खरें. हुस्को काडपाकय मनशां जाय लागीं, हांव कोणाचो काडटलें हुस्को ?' 

'मागीर कित्याक रावता एकटें?' अनघान म्हळें आनी विचार करनासतना 
उलयलें. रूपाक वायट दिसलें ना मूं असो विचार ताच्या मनांत आयलो. 

'रुपा म्हजेंच चुकलें - फाल्यां तूं वता. आनी आज हांवें तुका दुखायलें.' 

'म्हाका वायट दिसूंक ना. तुबें आपलेपणान विचारलां. पयलीं कोणेय विचारल्यार 
राग येतालो. पूण आतां म्हजें मन घट्ट जालां. तूं म्हजी इश्टीण. आज तूं म्हजे हें रूप 
पळयता. म्हाका bold & beauiful म्हणटात. पूण अशें हांव नाशिल्लें. आमी दोन 
भावंडां. मध्यम वर्गीय घरांत म्हजो जल्म. बापायची जोड मोजकी. म्हयनो सॉपतासर 
कशें जातलें हे.चिंतेंत म्हजी आवय. चली म्हळ्यार परक्याची वस्तु. चलयेक देख 
दिवप, लाड करप ना अशे तिचे विचार. दोळ्यांफुडें सपनां ना. ध्येय ना, ध्यास ना. 
रूटीन कशे जिवीत. चली वाडटा तशी जबाबदारी वाडल्या तकलेर वजें कशें आनी 
हुस्को लग्नाचो.' 

रुपा दरेके आवयचें तशेंच आसता. आवयच्या मनांत चिंता हुस्को आसताच.' 

'हय पूण स्या हुस्क्याक लागून आमी दुबळीं जातात. अशेच हांव दुबळें, भिजूड. 
शिकून जालें मात एका फाटल्यान एक सोयरिकी... सगळ्यांक म्हजी चिंता. चलयेचें 
लग्न जालें म्हणटकीच सुटली एकदांची!' 

म्हजी सोयरीक जाली. साकरपुडो जालो. राजेश म्हजो सांगाती. मुंबयंत मोटे 
कंपनीत नोकरी. दिसूंक स्मार्ट, बरें घराणें. निर्व्यसनी. खोड काडपासारकें कांयच ना. 

लग्नाची तारीख थारली. 

'एकामेकांची बरी वळख जावंक जाय.' नणंदेन म्हळें. आनी आमी मेळली. 

... ती सांज... वेळ... दोळ्यांफुडें कथाकादंबरींतल्या प्रणयाचीं चित्रां... दर्या... 
ल्हारांचे गीत... काळजांत खंयची भावना नेमकी... ल्हाराचो आवाज आनी काळजाची 
धडधड... पयलेच फावट असो एकांत... परकी अनवळखी मनीस पूण तोच हाचेफुडें 
म्हजें सर्वस्व. जिणेचो सांगाती. मन ल्हव ल्हव... एक अनामीक नातें विणपाक मन 
उत्सूक. वेळेर काळोख. ल्हारांचें संगीत आनिकूय गुढ जाता. आनी इतल्यान... 

ताणें म्हाका लागी ओडलें. आनी कितें जाता हें कळचे पयलींच ओंट चुमले... 
चुमले कशें म्हणूं चाबले. भंयाचें लहार काळजांत उदेलें... हो वास्तवांतलो प्रणय? 
कल्पनेंतलें जग आनी वास्तव हांतलो फरक हो? कांयच उलोवपाचो धीर ना. एक 
भयाचें ल्हार काळजांत थिरावलें. 

दुसर्‍या दिसा ताका टाळप कशें होच विचार म्हज्या मनांत. येवजीत हांव बसलें. 
अशेच फुडें जातले? अशेंच!? कादंबरीतलें वर्णन फट? जिणेचे खरे रंग कोणेंच रंगोवंक 
नात? जिणेचें वास्तव थंयच उरता आनी कल्पनेतलो रंग कादंबरीकार चितारता. जेन्ना 
अणभव येता तेन्ना कशें वागप हें कळना. मनाची स्थिती कोणाक सांगप? कशें सांगप 
- धीर एकटावन म्हळें. 

“म्हाका लग्न जावपाचें ना.” 

इतलींच उतरां. आवयन घर माथ्यार घेतलें. 'व्हाणो झरयल्यार मेळना इतलो बरो 
भुरगो. दारांत चलून आयिल्लें स्थळ. तुका ही कसी अवदिसा सुचल्या. da लग्न 
थारतकीर. भांगरा सारको भुरगो. कपनीचो फ्लॅट, गाडी आनीक feed जाय गो 
मनशाक? मांय-मांव हांगा गोंयांत. केन्नाय येतलीं तेन्ना अर्थअपुरबाय करतलीं. 
राजा-राणयेचो संवसार.' आईच्या तोंडाचो पट्टो सुरू जालो. लग्न मोडपाचें धाडस 
म्हाका जालें ना. 

आनी मनाक समजायलें. लग्ना उपरांत सदां अशेच घडटलें हें हांव aot 
येवजितां? तोय नवो. मनाचो कुडीचो आवेग आवरप ताका शक्य जालें ना आसुंये. 
पूण फुडेंय कांयच बदल घडलें ना. लग्नान ताका अधिकार दिलो जाय तशें भोगपाचो. 

त्याच दिसांनी ताका नवी नोकरी मेळूळी. सावदी अरेबियांत. ताच्या सांगातान 
थंय गेलें. तो ऑफिसांत वतकीर हांव एकटेंच पडटालें. मन रमोवंक कांयच ना. दीस 
खावंक येताले. एकटेच फ्लॅटांत. गोंयांत आसतना इश्ट+इश्टीणी, नात्यांतलीं मेळटलीं. 
हांगां कांयच ना. लग्नान कितल्योश्योच गजाली शेणिल्ल्यो. पूण ताचे बदला मेळूळें कितें 
सहजीण? प्रेम? काय फकत भोग? एक अनवळखी मनीस. लग्नाचे फेरे. तो जल्माचो 
सांगाती जाल्लो. लग्नाच्या बंदनान ताचेकडेन हांव बांदिल्लें... इतलें पयस ताच्या 

सांगातान आयले. 

वयर वयर पळयल्यार सगळें ARH चलिल्लें. पूण मन थार्‍यार नाशिल्लें. नात्यान 
तो म्हजो घरकार, पूण मनांत येतालें मनान तो कितलो पयस. हें कसलें लग्न? 'स्त्री 
स्वातंत्र्य... बायलांचे अधिकार' अशा मताचेर हांवें केन्नाच विचार करूंक ना. “घोव 
म्हळ्यार देव' अशा संस्कारांत हांव वाडिल्लें. पूण अणभवान म्हाका शिकयलें. अनघा 
संवसार म्हळ्यार समरस जावन खेळपाचो खेळ. जंय समरस जावप ना. थंय मनाक 
खोशी ना. पूण मनांत खोस दवरपाचो यत्न हांव करीत रावलें. 

हें सगळें उणें म्हण नाशिल्ले प्रश्न तो उप्रासून काडटलो. 'वीक एंडाक' राजेश 
आनी इश्ट एकठांय जावन पार्ट्या करताले. पार्ट्यापरसूय मनशां मेळटात हाचें 
अप्रूप... पार्ट्यात मैफली रंगताल्यो. केन्ना केन्ना एखादें पुस्तक वाचप ताचेर चर्चा, 
केन्ना पदांचो कार्यक्रम... अशेच मैफलींत ett पद ted, सगळ्यांनी कवतूक केलें. 
अश्यो पार्ट्या म्हळ्यार म्हजेखातीर खोशेचे खीण... ते पार्टत मन रमतालें. मनशां 
मेळटालीं. मैत्रीय वाडली. पूण राजेशाच्यान तें सोंसूं नजो जालें. दुबावाची कीड मनांत 
वळवळूंक लागली, दुबाव विस्वासाक मारता. पार्ट्याक वचप थांबलें. मैफलीय थांबल्यो. 
'कोणें हांगा येवंक जायना. नाका आमकां पार्ट्यो.' 

अनघा ते दीस हां्वे कशे काडल्यात तें हांव कशे जाणां. एक घर मोडटना हजारदां 
विचार करचो पडटा. समाज सुदारलो तरी दोश बायलमनशेकच दितात. 

अनघान पळयलें. रूपाच्या तोंडार वेदनेचीं ल्हारां पातळटालीं. विरतालीं. अशें 
रूपाचें रूप ताणें केन्नाच पळोवंक ना. रूपा सदांच SAL. आपूण हांसताले हेरांकूय 
हांसयतालें. SAA मजत करूंक, धीर दिवंक सदांच फुडें. केन्ना कोणाची निंदा ताणें 
करूंक ना. कोणाचें वायट उलोवप ना. रूपा म्हळ्यार आत्मविस्वासान पुराय भरिल्ली 
मूर्त. 

'रुपा AR, , खंयचें हांवें विचारलें. तुका त्रास दिले?' 

"त्रास कसलें? त्रास तेन्ना दिसताले. अनघा राजेशाक सोडपाचो निर्णय हांवें घेतलो 
तेन्ना म्हजे फाटल्यान कोण रावचो ना हांव जाणां आसलें. एका खिणांत हांवें ताका 
सोडपाचो निर्णय घेवंक ना. दर दिसा म्हजो दुबाव म्हज्या काळजाचे कुडके तोडटालो. 
सदांच झगडीं. आनी एकटेंपण. रात जातकीर मात बायल हक्काची. म्हज्यान सगळें 
साँसूं नजो जातालें. ताचे तावडेंतल्यान सुटप कशें हो हांव विचार करतालें. 

'राजेश म्हाका आईची याद येता' सामकें एकटें दिसता. हांव गोंयांत वता.' 

‘Wass गोंया परत वता? तिकेटीक पयशे पडटात अशें परत परत वचप कें 
जातले? 

'ना पयलेच फावट' 

कशें तरी ताका समजायलें. देव पावलो. तिकेट काडून दिली. ताचो निरोप घेवन 
विमानांत बसता... व्हड निर्णय हांवें घेतिल्लो. म्हज्या ह्या वागण्याचे स्वागत जावचें ना. 
पूण सगळो विरोध साँसून हांवें ठाम रावंक जाय... 

गोया पावतकीर कांय दिस गेले. 'केन्ना वतलें?' अशें आई सरळ विचारिनासली 
पूण आडवळणान तिणें म्हळें, “आगो तुजी मांय म्हणटा राजेश थंय एकटो... केन्ना 
वतलें रूपा?' 

ad धीर एकटावन सांगलें, "आई हांव परतें वचचें ना. कशें सांगप...? कशें तरी 
तिका सांगलें.' 

'बायलांचो जल्म भोगपाचो आनी सोंसपाचो' आवयन म्हळें. 

बापायन म्हळें, 

'दिलां थंय सुखान रावंक किते जाता.' 

'बाबा हांव नोकरी पळयतां तोमेरेन हांगा रावतां. पूण हांव परत वचचें ना.' 

“नोकरी मेळप सोंपें? हांगा इंजिनियरींग शिकिल्ले भुरगे बेकार आसात. तुका कोण 
दितलो नोकरी? संवसार मोडप सोंपो जोडप कठीण. किते सांगप तुज्या मांयमांवाक? 
तोंड दाखोवंक जाय म्हाका लोकांक. चलयेक देख दिली ना म्हूण लोक म्हणटले.' 

'म्हजी जीण म्हजी. आनी म्हाका त्रास जातात तेन्ना लोक येतले?' 

“कसले त्रास गो? मात्सो दुबाव घेतल्यार त्रास. जाले तुका?' दर दिसा म्हजे आनी 
बाबाचे वाद, तुटक संवाद, आईचेर आड्डप. तें सगळें सोंसूंक नजो जावन हांवें 
थारायलें, म्हज्या पांयार Ss रावप. गोंय सोडलें. त्रासान नोकरी सांपडली. परत सुरू 
जालें रुटीन कशें जिवीत धांवप धांवप. दादल्यामनशाचें फिल्ड हैं. पत्रकारिता म्हळ्यार 
एक वसो. पूण हांव डगमगलें ना. तातूंन आयचें हांव तुका दिसतां. तूं म्हाका bold 
& beauiful म्हणटा. एकटें पयस रावता तेन्ना गोंयची याद येताली. 

एक सुस्कारो रूपान सोडलो.... 

पूण अनघा धांवता धांवताय मन थकता तसें म्हजें जालें. मुंबय आशिल्लें तेन्ना कितें 
तरी नवें करपाची मनांत उमेद आशिल्ली तीय आतां. उरूंक ना... अनघा काम करून 
थकून भागून एकलें घरा येतां तेन्ना दिसता कोण तरी आपलो जाय. आदार-प्रेमाची 
उब जाय. इश्ट खूब मेळूळे. पूण तांतल्या कोणाचीय जिणेचो सांगाती म्हूण निवड करची 
अशें दिसलें ना. मागीर करियर आनी स्पर्धा. काळजांतली पोकळी केन्ना केन्ना खूब 
अस्वस्थ करताली. 

रूपान सुस्कारो सोडलो... ताचो सुस्कारो खूब खोल कांटो कसो आपल्या काळजांत 
तोपलाशें अनघाक दिसलें. ताचें दुख्ख व्हांवन अनघाच्या काळजांत आयलें. ताचो 
आकांत, दुख अनघाक आपलेंच दिसलें. 

‘oma निर्मळ उपाट मोग करपी मेळटलो तेन्नाच हांव लग्न करतलें. ना जाल्यार 
आजचीच जीण बरी.' 

'अनघाक ताका सांगचेशें दिसलें.' घरकार प्रेमी आपलो आसलो तरी ताच्याय 
Tare शीम आसता. लग्न म्हळ्यार फकत प्रेमाचो सहवास आनी सांगात न्हय. 
फॅन्टसीस न्हय. संवसार म्हळ्यार समर्पण, पूण ताणें कांयच सांगलें ना. तत्वगिन्यान 
केन्ना जगपाक धीर दिना. 

ताचो निरोप घेवन रूपा गेलें... परत तशेंच हांसत्या मुखामळान - तशेंच bold 
& beautiful शांत मूख जशें कितें ते रूपा हें न्हयच. 

आनी अनघा मात अस्वस्थ मनान तशेंच बसून रावलें. अनघाकूय खूब कितें 
सांगपाचे आशिल्ले... ताची काणी... पूण उतरां शेणिल्लीं... आनी काळीज भरून येवन 
दोळ्यांतल्यान दुकां व्हांवतालीं... रूपा पांजऱ्यांतल्यान भायर आयलें... पूण हांव?! 

धवीं फुल्ल कुपां खिणा खिणांत रंग बदलतालीं. धर्तरेच्या माथ्यार रंगाचें जाळें 
पातळिल्लें. कितलेशेच रंग. सूर्य उदकांत देंवलो तेन्ना तांबड्या रंगांत मळब रंगलें. 
उपरांत रूप्याचो, भांगराचो, अशे कितलेशेच रंग एकमेकांत विरून गेले... ल्हव ल्हव 
आकार, रंग, एकाकार जावन काळखांत एकरूप जालें. खंयचे तरी अज्ञात शक्‍तीन 
काळ्या रंगाची शाल सैमाचेर पांगुरिल्ली... ल्हारांचो आवाज आतां स्पश्ट आयकूंक 
येवंक लागलो... सगळें लक्ष आतां दर्याचे गाजेकडेन एकठांय जाल्ले. दर एका ल्हाराक 
दर खिणाक वेगळो सूर वेगळो नाद आनी वेगळें संगीत... धुसर अशें जग... सांज खूब 
सुंदर... कित्याक तर सांजेत उजवाड आनी काळोख दोनय आसा. 

खंयच्याय प्रहरापरस सांजेक चड मान... ह्याच वेळार दृश्ट आनी Agee 
शक्तीचो प्रभाव आसता. सांज ही देवाची तशीच देंवचाराचीय. सांजवेळार फुडल्या 
दारांतल्यान लक्ष्मी येता आनी मागील दारांतल्यान अवदसा येता अशें सांगतगीर 
मागील दार बंद करून Het दार TTS दवरप तिनसांज जाली की देवाकुडींत दिवो 
लावप... तुळशी फुडे दिवो लावप... मागीर “शुभं करती' ‘गणपती मती दे' ह्यो प्रार्थना 
म्हणप... अर्थय कळनाशिल्लो उतरांचो... पूण एक शिस्त जिणेक लागताली आनी 
मनाचेर संस्कार जाताले. 

म्हाका याद आसा भुरगेपणातली. तिनसांज जाली तशी दिवे लावप... तळुशी फुडें 
दिवो, देवाकुडींत दिवो... पुरसाक दिवो... वाठाराचो दिवो, सांतेरीचो दिवो. वेगवेगळ्या 
जाग्यार दिवे... “एक दिवो लायल्यार पावना? इतले दिवे कित्याक?' हांव विचारतालें. 

'ही जीण आमकां देवान दिल्या... दिवे लावप म्हळ्यार आमकां जें जिवीत 
मेळळां तेविशीं कृतज्ञताय उक्तावप अशे म्हाका हालीं दिसूंक लागलां. दिवो लागतगीर 
खिणभर मनाक शांती मेळटा. खंयच्याय प्रहरापरस सांजेचे मन चड अशांत, अस्वस्थ 
आसता आनी दिव्याची ज्योत मनांतली अशांती उणी करता. शेवण्यांचें भिरें घोटेरांत 
परतता. दिसभर कामांत मन गुंतयिल्ले आसता. तिनसांजच्यो यादी भिरभिरत 
येतात.' दर दीस हो वेगळो आसता... तसोच सूर्य उदेता आनी मावळटाय पुण तरीय 
दर दीस वेगळो तशीच दर सांजय वेगळी... दर सांजय वेगवेगळो अणभव दिता. 

भुरगेंपणातल्यो सांजवेळो कितल्यो निरागस. लिपचेल्यांनी खेळप... ना तातूंत स्पर्धा... 
रागार जाल्यारय तो राग रोकडोच निवळटा... आनी नांव ना... गांव ना असो. असो 
गांव... दर्याची वेळ... पूण मळबांतले रंग पळोवपाक दोळेय उत्सूक ना आनी मनय 
उत्सूक ना... कित्याक मळबापरसय मनांत कितलेशेच रंग... मळबांतल्या रंगापरसय 
गाढ... मनांत कुतूहल, हुरहूर, एक आवेग... मन उत्कट तरीय मनांत भय आनी 
अशांत सांज. 

दुलहिनी तोहि पिया घर जाना 

काहे रोवो, काहे गावे, काहे करत बहाना 

कबीरांचो दोहो... तांतलीं उतरां... हीं फकत उतरां न्हय... ह्या उतरांनी भावना 
आसा, सूर आसा, मनांतले भावनेचें चित्र आसा... मनांतली ती सांज एक वेगळी... 
जिणेची वाटच एका खिणांत बदलता... बायल मनशेचे जिणेंतली ही सांज सामकी 
वेगळी. फाल्यांच्यान गांव वेगळो, मनशां वेगळीं... जिणय वेगळी. जिणेक नवें वळण 
दिवपी अशी सांज आनी वाटय वेगळी. एक अनामीक भाव आनी नात्याची ओढ. 
आनी एक अशी सांज जेन्ना eit मर्णाचें रूप सामकें लागिच्यान पळयलें. तेंय मरण 
म्हजे आज्जेचें जी म्हजी आवय... बापूय... मैत्रीण... जिच्या सहवासांत हांवें कितल्योश्योच 
सांजो काडिल्ल्यो आनी तिज्या मर्णा पयलींच्यो सांजवेळो... ती बेशुध्द आनी ती बरी 
जातली कांय ना? अशे मनाचे स्थितींत सारिल्ल्यो तिनसांजो. जीण आनी मर्ण 
आपालिपा खेळटालीं. खिणांत ती दोळे उगडटाली आनी मागीर दोळे धांपताली ‘et 
म्हाका सोडून वतली आनी परत केन्नाच येवची ना' स्या विचारान न्हिदय पडूंक ना... 
बावीस दीस खिणभरय न्हिदनासतना सतत विचारच विचार. अशेच ऑक्टोबराचे 
दीस... उत्साहाचे वातावरण पूण म्हजें मन मात अधांतरी लोंबकळटालें... आलतडी 
हांव आनी तिजो बेशुध्द देह आनी पलतडीं अज्ञात अशें जग. तिच्या तोंडांतल्यान 
आयकल्ल्यो कितल्योश्योच काणयो... सावित्रीन आपल्या ... बळान सत्यवानाक पुनर्जन्म 
दिलो. श्री कृष्णाच्या पावनस्पर्शान उत्तरेचे मेल्लें भुरगें जिवें जालें... पूण म्हजेकडेन 
नाशिल्लेँ पुण्य. ना तपश्चर्या... साध्या सामान्य मनाक पडिल्ले कितलेशेच प्रस्न. त्याच 
खिणाक अज्ञात पलतड़चें विश्‍व ज॑य जल्म-मर्ण, स्थिती-गती आनी जाका अंत ना 
आनी पार ना अशें अपार विश्‍व... मनीस आनी अपार अज्ञात विश्‍व हातलें अंतर 
हाजी जाणीव जाली... आनी मनशाच्या हातांत कांयच ना... जीण- मर्ण, भरती-सुकती, 
जल्म-वाङ-व्याधी तातुंतल्यान मुक्ती हें अविरत अशें चक्र... ताका अंत ना... स्वप्नां 
फुलतात आनी बावतात. पूण मनीस जगत रावता... मनशाक जगत रावंक जाय. 

मर्णाचे उपरांत कितल्योशोच सांजवेळो अस्वस्थ मनान काडल्यो. दीस वता तशें 
मनय खंबीर जालें. एकादी वस्त, मनीस आमकां मेळटलो काय ना?' ताजो विरह 
आमच्यान सोसूं येतलो? ताजी भेट घडली ना जाल्यार मन अस्वस्थ जाता. पूण जेन्ना 
'तो मनीस परत येवचो ना' हें सत्य कळटा तेन्ना मनशाक सावरपाक वेळ लागना. 

तिजेच कडल्यान आयकल्ली काणी याद जाली. सिध्दार्थ जेन्ना गौतम बुध्द जावंक 
नाशिल्लो तेन्नाची गजाल. जीण म्हळ्यार सुंदर अशेच ताका दिसतालें. तो राजवाड्यांतल्यान 
एकलोच भोवंक गेलो... म्हाताऱयाचो जीर्ण, व्याधीन पिडीत जाल्लो देह ताणें पळयलो, 
तरणे पिरायेर मर्ण आयिल्ल्या गिरेस्ताच्या भुरग्याची चितेर जळपी कूड पळयली आनी 
ताक जाणीव जाली... हांगाचें सगळेंच अशाश्वत... जिणेचे वाटेन त्याच खिणाक वेगळें 
वळण घेतलें. सिध्दार्थाचो गौतम बुध्द जालो. खंयचोय अणभव आपूण अणभवता तेन्ना 
ती सांज वेगळेंच वळण घेवन जिणेंत येता. एकदोन महापुरूष जातात. हेर आमचे 
सारकों मनशां फकत कांय खिणापुरतीं शाणीं जातात आनी परत वास्तव आनी सपन 
हाजें मदलें अंतर सोदूंकच अर्दी जीण सोपता. कितल्योश्योच सांजवेळो सोपतात. 
एकाद्या बुध्दाक ना जाल्यार विवेकानंदाकच जिविताचें भांगर करपाची बुध्द जाता. 

सांज काळखांत विरिल्ली... दर्याचीं ल्हारां उफेतालीं, विरतालीं. 

स्या काळखांत बसतगीर मनांत निर्शणी येता आनी दीस जातगीर निर्शणी ना 
जाता. मनांतलो, विचारांतलो काळोख हुमटावन वडोवपाचे बळ आमचेंकडेन खंय 
आसता? 

काळखाक पिवून वडोवपाची ओढ आसता फकत महात्म्याक. दोळ्यांमुखार 
काळोख... दर्याचो आवाज. दोळे धांपले तेन्ना याद जाली. विवेकानंदाच्या चित्राची. 
विशाल महासागर... निर्भय मनान दर्यवेल्या फातरार उबे राविल्ले विवेकानंद... 
विवेकानंदाचें यादस्तीक पळोवपाचो योग येवंक ना. अखंड भारत भोंवतगीर मायभुंयेच्या 
पांयाकडेन विवेकानंद उबे रावल्यात. तीन दर्याचो संगम... घडये दर्याच्या ल्हारांनी 
तांकां देव दिसलो. उपाट विराट अशें रूप तांणी पळयलें. आपले पंचप्राण तातूंत 
मिसळून वडोवपाची ओढ तांकां लागली. विवेकानंदाची जीण आनी प्रस्थान हातूंत 
फकत काव्य ना. भावनेच्या भरात फुलिल्लें तें कवितेचे फुलय न्हय... त्या ल्हारांनी 
तांकां सांगले जावंये. हें विश्‍व विराट. Sard विराट दर्शन तांकां घडले आनी एका 
खिणांत जिविताचो अर्थ कळूळो. ताका लागून काळोख पिवन उजवाडाचे यात्रेक ते 
गेले... 

रात जाल्ली. उठूंक जाय. घरा वचूंक जाय. परतलें... वेळेर बशिल्ली वळखिची 
जाण्टेली मेळूळी. 

“कशी असा?' 

“आतां आनीक कितें बरें जातलें...?' जाण्टेपण. फुडें कितें जातले देवाक खबर' 
निर्शणेचो सूर. 

“संध्याछाया भिवती हृद्यया' अशें भा. रा. तांबे हांणी बरयलां. प्रतिभावंताक भ॑य 
दिसलो थंय साद्या मनशाच्या मनांत भंय येवप हें स्वाभावीक.' 

परततना मनांत आयलें जीण जगतना मनीस कणाकणान मरता. पूण तरीय 
जाण्टेपणाक... मरणाक भियेता... विवेकानंदासारख्या महात्म्याच्या जिवितात उजवाड़ाचें 





ee ee ची एक आशिल्ली राणी | 





पर्व येता. आमच्या सारक्या मनशाच्या मनांत फकत निर्शणी, भंय... रस्त्यार आयलें... 
घरा परतलें आमच्या घरालागीचें ल्हानशेंच घर... घराक वंय लेगीत ना. ल्हानशे 
तुळशीफुडें घरची बायल पण्टी लायताली. मनाक थाकाय मेळूळी. निर्शणेची, भयांची, 
काळखाचीं कुपां पयस गेलीं. जो मेरेन संस्काराची, उजवाडाची पण्टी लावपी हात 
आसात आनी मनांत भावना आसा तोमेरेन भियेवपाची गरज ना. तिज्या मुखामळार 
शांत, तृप्त भाव आशिल्ले. तोंडात देवाची आरत... भारिल्लें सुंदर वातावरण.... 

फूल जशें परमळाक वेंगायता, रंग उदकाकय रंगयता, सूर जसो उतरांकडेन सूर 
जुळयता वाट जशी पावलाक सांगात दिता, तशेच तिज्या मुखामळावेले भाव पळोवन 
म्हजेय मन शांत जालें. 


++ Doe 











मनपरी 


सात आठ वर्साचें चली मळार बसून हुडक्या हुडक्यांनी रडटालें. ताचें कितें जालां 
काय? 

'कित्याक tel तूं?' हांवें ताका विचारलें. 

'म्हाका तीं भुरगीं खेळूंक घेनात... चाळयतात. खेळूंक म्हण घराकडच्यान घेवन 
__ येतात आनी हांगा पावतकूच एकटेंच बसयतात... घरांय वचूंक दिनात...' 
| 'हांव विचारता त्या भुरग्यांक.' 

“नाका... हांव एकटेंच बसतां... तेंच बरें... सगलीं म्हाका पयस करतात... शाळेंत 
गॅदरिंग आसा. सगल्यांक नाचांत घेतल्यात फकत म्हाका घेवंक ना.' 

'कित्याक तुका नाचूंक येना?' 

'येता तर... नाच रे मोरा नाच' हांव त्या भुरग्यांपरस बरें करतां. मोरासारकेंच 
नाचतां. 

“मागीर बाई तुका कित्याक घेना?' 

“बाई म्हणटा तूं जीव नाशिल्लेभशेन नाचता. भेंड हालोवंक जमना तुका. आनी 
खरेंच म्हाका चारचौगामदीं नाचूंक जमना.' 

इतलें म्हणून तें परत रडूंक लागलें. 

“म्हाका नाच करचोसो दिसता. नाच जमना. खेळपाक येतकूच अशेंच जाता.... 
मम्मी सदांच म्हजेर आड्डत आसता.' 

ते परत तशेंच रडत रावलें. 

'रडूं नाका... वोगी राव...' 

कितलें समजायलें... कशेंच आयकना. Weed Wed आनी भुरग्यांचो खेळ 
सोंपतकीर घरा वतलें... म्हाका कित्याक नसत्यो चवकश्यो... हांवें फाट परतिली आनी 
हांव चलूक लागलें. 

... दोन पावलां मारून फुडें आयलें... फाट करून पळयले तर तें रडपाचें थारलां... 
आनी वोग्गी बसलां. रडप बरें पूण तें जाण्ट्याभशेन वोग्गी बसलां तें पळोवन म्हज्या 
काळजांत कशेशेंच जालें. 

हांव परतें आयले. 

'रडपाचें थारलें.' हांवें कितें उलोवप हें सुचनासतना विचारलें. 

“हांव रडत रावल्यार ती आनीक चाळयतलीं म्हाका ताचो भंय दिसता.' 

'सदांच अशें भियेलें जाल्यार तूं स्मार्ट कशे जातलें.' 

'हांव अशेंच...' जाणट्यासारकी ताणें जाप दिली. 

'तुका काणी आवडना?' हांवें विचारलें. 

'कसली काणी... ?' 

'काणयेक नांव तूंच दवर... हांव फकत काणी सांगतां. एका चलयेची... तुज्यासारक्या 
रडक्या, भित्र्या चलयेची... तें चली काणी वाचतालें... खूबदां... परीची काणी.' 

एक आशिल्ली परी... गोरीपिट्ट.. पिंगशे दोळे... भांगाचेंर केंस... कपलार भांगराचो 
मुकुट... धवीफुल्ल साडी न्हेसून ती त्या चलयेच्या सपनांत खुबदां येताली... तिका 
आशिल्लीं पाखां... आनी हातांत बड़ी... जादवाची बड़ी. मंत्र म्हणटकूच जादवाचे 
बड़येंतल्यान सुर्याच्या किरणांसारकी किरणा येतालीं... त्या मंत्रांत बळ आशिल्लें. परीं 
जाय तेन्ना अदृश्य जाताली... दुश्टांक ख्यास्त करताली... दर्यापलतडी उडून वताली. 

त्या भित्र्या चलयेच्या सपनांत ती येताली... पुस्तकांतल्यान उठून सपनांत... तें 
वली सामकें तुजेसारकें... सुंदर. तांबडे तांबडे पोले... दर्या कशे दोळे... आनी 
हांसतकूच पोल्या खळयो... भित्रे... भुरगीं ताका सतायतालीं... त्रास दितालीं आनी हें 
भियेतकौर रडटकीर तांका चड चड चेव येतालो... ताच्या मनांत येतालें, "हांव कोणाक 
त्रास दिना मागीर हीं भुरगीं म्हाका कित्याक त्रास दितात?' ताचें तोंड बावतालें. दोळे 
दुकांनी भरतालें तशी भुरगीं चड चाळयताली. 

एक दीस कितें जालें. भुरग्यांनी शाळेच्या जनेलाचो हारसो फोडलो. बाईक आयलो 
राग... बाईन सांगलें, '.. ज्या भुरग्यान हारसो फोडला ताणें घराकडच्यान हारशाचें 
पयशे हाडचें पडटलें... नाजाल्यार शाळेंत येवंक मेळचें ना. मार दिवन तुमी सुदारपाची 
नात तेन्ना तुमकां याद उरता तशीच शिक्षा करूंक जाय... आनी तुमच्या घराय तुमी 
शाळेंत कशी वागतात तें कळूंक जाय... सांगात कोणें फोडला हारसो.' 

कांय खीण भुरगीं कांयच उलोवंक ना. तातूंतलो एक मस्तो भुरगो उठलो आनी 
ताणें म्हणलें, 'बाई हांव जाणा कोणें फोडला हारसो.?' 

'कोणे?' 

त्या चलयेकडेन बोट दाखोवन म्हणलें, 'हाणें फोडलां हारसो.' 

ताचेच आडांगे सवंगडी म्हणूंक लागले, 'हय बाई आमी पळयला... ताणेच हारसो 
फोडला' बाई त्या वलयेचे लागीं आयली. 

‘Ga फोडला हारसो', बाईन विचारलें. 

ना म्हणपाचो धीर ताका बाबड्याक जालो ना. 

बाईच्या आवाजान काळजांत धडधडूंक लागलें. हात थरथरपाक लागले... उतरय 
फुटना जालें. ताची ती अवतिकाय पळोवन बाईक दिसलें... Gta हाणेंच हारसो 

फोडला. 

'तुवें हारसो फोडला मगो? आतां हारश्याचे पयशे तुका फारीक करचे पडटले... 
मम्मीक आपयला म्हूण सांग... आनी ना जाल्यार तुका शाळेंत घेवची ना.' चली घरा 
आयले... आवयक कितें घडलां तें सांगपाचो धीर जालो ना. बाईपरस रागान आवय 
आइतली आशिल्ली आनी आवयचो मारूय खावचो पडटलो आशिल्लो. हें मनात 
येवजिलें आनी आवयक सांगूक ना... दुसऱ्या दिसा शाळेंत आयलें पूण बाईन शाळेच्या 
भायर घालें. सदांच अशेंच जातालें. बाई भायर घालताली... भुरगीं चाळयतालीं... घरा 
पावतकूच एकटेंच बसून तें येवजितालें. ‘eid कांयच करूंक ना मागीर म्हाका ख्यास्त 
कित्याक?' त्या भुरग्याचें नांव बाईक सांगूंक जाय.' मनांत फकत येवजितालें. पूण 
सांगप जमनाशिल्ले... 

'येवजिता येवजिता ताका दिसलें, सामको सोपो उपाय... परीक उलो मारप.. परी 
येतली आनी त्या sve भुरग्यांक शिक्षा करतली...' 

हांव फाल्यां शाळेंत वचचेंच ना. रात दीस दोळे धांपून परीक आपयतलें... परीचें 
काळीज मायेचें... परी येतलीच.. 

तकली दुखता अशें आवयक सांगून तें घरा रावलें... शाळेंत वचपाचो धीर ताका 
नाशिल्लो. मन भित्र्या सशासारकें जाल्ले... आनी खरीच तकली दुखतालीय बीं... 

परीक उलो मारत रावले. परी येतलीच... परीच्यान कितेंय बदलूं येता. gee 
भुरग्यांच्या काळजांतलें दुश्टपण काडून थंय परी माया पातळायतली. बाईच्या कानांत 
म्हजी कांय चूक ना अशे सांगतली... दनपार जाली.. सांज... रात... रातची न्हीद 
लागूंक ना... शाळेंत वचपाक भ॑य. मनाचेर ताण पडून आंग हून जालें... चार पांच दीस 
गेले... दोतोराक हाडलो... दोतोर म्हणटा कांयच दुयेसं ना. 

... दोतोर वतकूच मनांत आयले... कितलें दीस अशे घडत रावतलें..? अभ्यास 
चुकतलो... परी तर येयच ना. 

... रात जाली न्हीद लागली आनी परी खरीच आयली सपनांत. 

“परी तू आयली....? म्हाका फाल्यां शाळेंत वचूंक मेळटलें...? तूं त्या मस्त्या 
भुरग्यांक ख्यास्त कर... नाका ख्यास्त करूंक नाका... तांका शाणे कर. बरे कर...' त्या 
चलयेन व्हडल्यान म्हणलें. 

परीन सांगले. 

'हे भुंयेर मळबांतल्यान हांव फकत रातचीच येतां. सकाळीं हांव कशीं येतलीं?' 

'मागीर?' रडकुरें जावन त्या भुरग्यान विचारलें. 'तूं भियेवं नाका. हांव तुज्या 
मनांत भितर येता... हांव कोणाक दिसची ना. पूण तुका फाल्यां भ॑य दिसचो ना... बाईक 
तूं आत्मविश्वासान सांगतलें... जें सत आसा तेंच सांगतलें... तुवें चुक करूंक ना... तूं 
भिवचें ना.' 

'जमतलें म्हाका?' 

'हांव तुज्या मनांत आसा.. तूं फकत उलय... बाई तुजें आयकतलीच.' 

'खरें?' 

'सामकें खरें. तुज्या काळजांत हांव भितर सरतां तूं दोळे धाप.' परीन म्हणलें. 

श्रद्धेन आनी परीचेर विश्‍वास दवरून ताणें दोळे धांपले... दोळे उगडले तेन्ना परी 
नाशिल्ली... पूण परी काळजांत-आसा स्या विश्वासान तें निर्धास्त न्हिदलें... सकाळीं 
उठलें... शाळेंत गेलें... बाईक ताणें भियेंनासतना त्या दिसा कितें घडले तें सांगलें. त्या 
दिसासावन तें भुरगें सामकें बदल्लें. दोळ्यांतली चमक वाडली... उमेद वाडली... 
शक्ती ताच्या मनांत आशिल्ली. परीन फकत फूंक मारली. 

... फुडें तें केन्नाच भियेवंक ना... मनांत परी आसा हो विश्वास... ती चली निर्भय 
जाली... 

कांयच विचारनासतना मळार बसून रडपी चलयेन काणी आयकली आनी 
विचारलें, “म्हज्या मनांतय परी आसा?' 

'हय... परी तुज्या मनांतूय आसा.' 

'म्हाका काणी कळूळी... आनी ती परीय कोण तें कळूळें.' हांसून ताणे म्हणलें. 

ताज्या दोळ्यांतलीं दुकां आनी भयाची ल्हारां नाच्च जाल्ली. 

'कोण?' हांव अजापून विचारलें. 

तूं ताणें म्हळें आनी तें गेलें... धांवत नाचत... भुरग्याच्या मनांत एके काणयेंतल्यान 
परी नाचत नाचत आयली... मनांक पाखां फुटली... 

म्हज्या मनाचें मळब भरून आयलें... दोळ्यांफुडें धुकें आनी उडी मारत मारत 
धांवता ती चली. ओंठार काळजांतल्या कवितेच्यो निशब्द वळी. 

हांवेंच गावपाच्यो आनी हांवेंच आयकुपाच्यो 

म्हज्या काळजांतली परी विचारतां? 

तुवें ताका म्हजी काणी सांगली. 

ताच्या मनात पाखां फुटली... 

म्हजी पाखां खंय? 

म्हजी पाखां खंय? 

यादींचें मोरपाख 


हांवें खणांत हात घालो आनी बाविल्लो वळेसर दिश्टी पडलो. वोवळांचो वळेसर 
सुकलो तरी वास तस्सो. वोवळांचो वळेसर पळयलो आनी याद आयली गांवची. 
थंयच्या रुखांची आनी वोवळांच्या फुलांची. वोवळाचें फुलाचो रूख. तांचे म्हाका अप्रुप 
दिसतालें. फुलां पुंजावप. सुकली तरीय फुलां कुसनांत आनी परमळय तसोच उरता. 
वळेसराचे नदर पडली आनी यादीचे भिरें भिरभिरत आयलें. वोवळाच्या फुलांची 
म्हाका सदांच तोखणाय कित्याक?' कांय फुला, SST फुलाच नासतात. फुलां संस्कार 
फुलां आसतात. 

गावातले रुख, झाडां, फुलां. काळजाच्या कुरकुटांतल्यान यादी खळखळत व्हावंक 
लागल्यो. गूढ... धुसर यादी... गांवच्यो... फुलांच्यो... रुखांच्यो... मनात चैतन्याचे दिवे 
पेटवपी रूख आनी रातीकय उजवाडावपी झाड... काजुल्यांचें झाड, गूढ म्हारवा आंबो, 
पणसावेली घुगी, आत्ममग्न जावन आपलेच तंद्रेत पिंपळ, पारिजाताचो रूख. झींग 
हाडपी सैम. 

फुलांचो मोव स्पर्श, तांचो परमळ, फुलां बावून पडतगीर... आनी पानां पिकतगीर 
गळून पडतगीर... 'कितेंच शाश्‍वत ना.' हें जणू सांगताली... पूण तें समजपाचें तें वय 
नाशिल्लें. जिणेतलें आनी सैमातलें सत्य आनी सौंदर्य समजवपाची जाण नाशिल्ली 
पूण सैम निरखिताना मन खोशी जातालें 

सैम... स्वतंत्र... अखंड... आनी भुरगेपणातलें दीस. गांवांत गेल्लें तेन्ना गांव नवो. - 
परको. अनवळखी. 'म्हजो गाव' अशें नातें त्या गांवांकडेन नाशिल्लें. पूण थंयचे रुख... 
फुला... वाठार... सैम हांचेकडेन नातें केन्ना जुळलें तें म्हाकाच कळूळे ना. पयलो पावस 
आंगार खेळयत भूंय परमळटा. वारो फुलांचो परमळ वाठारात वाटत भोवता. झरे, 
व्हाळ, नाचत न्हयंकडेन धांवतात तशें सहज गांवांकडेन नातें जुळले... 

तिनसांजचो कुसको वास येतालो. हो वास कसला? अशें विचारलें, तेन्ना “भुतान 
वडे तळूळे,' अशें उतर कानार पडटलें. “भूत वडे तळटा' मन भियेल्लें. पूण तितलेंच 
कुतूहल. त्या भुताक सोदपाक हांव एकलेंच भोवतालें, ... भूत केन्नाच Fas ना पूण 
भूताच्या काणयेंत मन रंगतालें - 

भुताचो एक भाव आसता. ताचें नांव म्हारू. तो आंब्याच्या रूखार रावता. तावा 
म्हारवा आंबो म्हणटाली. म्हारवा आंब्याचो तो रुख थंय ना. तो म्हारू खंय गेलो काय 
रावंक? थंय त्या रुखामुळाक म्हाका घेवन भयण गेल्ली, रुखाक बोट दाखोवन तिणें 
म्हळे, 'हो पळय म्हारवा आंबो. ताचेर म्हारू रावता तो तुका व्हरतलो. 

“तो भुरग्यांक व्हरता?' मागीर म्हाकाच कित्याक तो तुकाय व्हरतलो'' Ve म्हळें. 

'ना. ना. तुकाच. गांवांत नवें येता त्या भुरग्यांक तो व्हरता. ढोलीन दवरता... वाचा 
बसता उलोवंक येना.' अशें सांगून तें धावलें... म्हाका दिसलें खरेंच म्हारू येतलो. 
म्हाका लिपयतलो... ताका उलो मारत, जीव मुठीत धरून हांवय ताच्या फाटल्यान 
धावलें. फुडें त्या आंब्यामुळाच्यान एकटें वचपाचो धीर म्हाका केन्नाच जाव ना. 

शेजारची काकी भुरगें जेवना तेन्ना ताका घुंगीचें भय घालताली... पूण तें भुरगें 
घुगीकय भिना आनी उंडीय घेना. 

'घुगी गे घुगी 

पणसार उबी 

रडतल्या भुरग्यांक व्हरतली 

दोळ्यांत मीमी घालतली.' 

भूत... म्हारू... वाटार... रातची सावळीय हालली जाल्यार भियेवन गुळी जाताली. 
मागीर भूत as तळना.. खंयचें तरी फुल फुलता आनी ताचो घाणयारो वास येता, 
Tere धोलीत रावना आनी घुंगीय येंना हें कळूळें.. गांवचो भंय ना जालो आनी एक 
ओढ लागली गांवाची... नातें जुळलें.. आज गांवांत पावना पूण यादी नकळत येतात. 

मॅटीकेक आसतना शिकूंक आजी फातोडेर उठोवन घालताली. धोलतेरार बसलें 
तशे शिकप थंयच उरतालें. गणितांतलो थियरम शिकचेंशें दिसनाशिल्लें. रातच्या 
काळखांत निशब्द वाटार... मोने रूख पळयतना वेगळेच सूख मेळटालें. 

असोच एक दीस पावसाची दडक पडून गेल्ली... पयस एक रूखच पेटतालो. 
पेटतालो.. पालवतालो. दिव्यांच्यो माळो. पिकपिक्यो लायटी कश्यो! दिवाळेच्या दिसांनी 
शहरांतल्यो पिकपिक्या लायटीनी सजिल्लीं. घरांत पळोवंक वेगळेच सुख मेळटलें. पुण 
ते दिवे यांत्रिक. हे देवाचे दिवे? सैमाचे दिवे? काय भूच्छेश्टा? पळयता थंय आसा... 
रुखावेली दिव्यांची माळ हालली... पयसुल्ल्या दुसर्‍या रूखार पेटूंक लागली. एके 
नर्तकीन नाचचें इतलें लयबध्द आनी सहज ते दिवे नाचताले. were दिवे नाचूक 
लागलें आनी दिवे पाखा लावन सामके लागी आयले... पेटत. पालवत. आजेक उलो 
मारून आपयली. तिणें सांगले, 'ते काजुले' काजुल्यांचें भिरेंच - आज केन्नाय 
खंयच्याय जंगलांतलो एकादो काजुलो पावसाच्या दिसांनी वाट चुकून येता तेन्ना 
गांवांची याद जाता. काजुल्याचें झाड म्हळ्यार सैमाचो जादूच. आज भुरगीं हेरी 
पोटरांतल्या जादून रंगतात. हांव सैमाच्या जादून रंगतालें. रूख म्हाका आपणाल्या 
विश्वांत घेवन वताले. अशेच परिजाताचें झाड. तैय मनात फातोडेंबेलें परी कशें 

येतालें. धवी फुल्ल फुलां... तांबसार देठ... फुलांचो शिंवर... मनाक चिंब चिंब भिजयताली. 
म्हज्या मनाची वाट पारजातकाच्या रुखामुळाक थारताली. सत्यभामेच्या आंगणांतलीं 
पारिजातकाच्या रुखाचीं फुलां रुक्मिणीच्या आंगणांत पडटात अशी काणी म्हजी 
आजी सांगताली. परिजातकाचीं फुलां म्हाका न्हाणयतात हाचें म्हाका अप्रूप. तो 
रूख... ताचें अस्तित्व, व्हडपण कांयच नकळो पूण रूख मनांत फुल्लिलो आनी नातें 
जुळिल्लें. आज पारिजातकाचें झाड फकत मनात आसा... लागीं रूख ना पूण म्हाका 
ताचें सौंदर्य उलो मारताशें दिसता आनी जिणेंत कितलेंय कश्ट, दुख आसलें तरी 
हासत जगूंक जाय अशें सांगता. कित्याक? मनीस, मनशाचें व्हडपण, जीवन, अस्तित्व 
हाचेपरसय श्रेष्ठ संवसारांत वेगळी शक्ती आसा. स्वतंत्र, सुंदर, स्वयंभू असो सैम. 
देवान निर्मिलो. रुखाचें व्हडपण आज कळटा. काळजातलें दुख पचोवपाची शक्ती 
सोपता. मन उदास, निराश जाता तेन्ना परिजात आपल्या मोव म्होवाळ यादीच्या 
स्पर्शान दुखाच्या ल्हारांक पयस व्हरता. मनांत परिजात फुलता. 

अशेच झाड वोवळांचें... व्हाळाचे धडेवेलें... वरांड्यांत पडटा ती वोवळा पुंजावप.. 
तिनसांजचीं वोवळां पडटालीं पूण वोवळां पुंजावपाची फातोड्डेवेलींच. तें सुखच वेगळें. 
तांका देंठ ना. ल्हानशेच तांचे ओंठ. तातूंत दोरो घालप आनी गुंथप. सुकलें तरी 
परमळ तस्सो. जगांत शाश्‍वत कांयच ना अशें आमी म्हणटात. पूण तें खरें न्हय. कांय 
मनशां वोवळांच्या फुलांसारखीं आसतात. वोवळां फुलां जशीं रुखावेल्यान शिंवर 
घालतात. तशींच मनशां फुलांसारखी माया, प्रेम दीत लागी येतात. तांचें अस्तित्व 
संमोहीत करना पूण चिरकाल ती स्मरणांत उरतात. जिणेंतल्या उत्कट मैत्रीचें मूर्त रूप 
आनी चैतन्य म्हळ्यार असलीं मनशां आनी वोवळांचीं फुलां - मनशांचे आनी सैमाचें 
नातें अनादी काळासावन आसा. 

पावलांकणकणी ते नातें आमकां विचार करूंक लायता. कितें तरी शिकयता... 
शाळेच्या लागींच आशिल्लो वड. वड तस्सो कितलो काळ तो उबो आशिल्लो कांय? 
म्हजी आजी म्हणटाली 'पंदरा वर्साची आसतना व्हकल जावन हांव गांवांत आयलीं 
तेन्नाय हो व्हड असोच आशिल्लो. हांव म्हातारी जालीं पूण स्या वडाक म्हातरपण 
ना आनी मरणय ना. ताचे फांदयेंतल्यान व्हड व्हड मुळां फुट्टालीं. अर्दी मुळां 
अंधातरी लोंबकळतालीं... सावित्री सत्यवानाची काणी... सावित्रीन वडाच्याच मुळांत 
आपल्या मेल्ल्या घोवाक परतो जिवो केलो. साक्षात मृत्यूदेवान तिका अभय दिल्लें. 
वडाची पुनव बायलो करतात. वडाचे आनी आमचें नातें सामकें अनादी. पूण म्हजें 
आनी वड़ाचें नातें वेगळेंच.* वडाच्या मुळाक धरून गोळोव मारप... धडेर रावप आनी 
घट्ट मुळाक धरप आनी कोणाक तरी धुकलूंक लावप. कड्यार तो रूख. सकल दरी 
कशी. पूण गोळोक मारून झोपाळो घेतना पडपाचें भंय दिसनाशिल्लें. एक वेगळेच 
श्रील... पडल्यार हात पांय मोडटले हें खबर आसूनय गोळ मारपाक मन उत्सूक... 

वास्तवाची वाट सोडून कल्पनेच्या जगांत उडपाक हांव शिकतालें. आमी भुरगीं गोळोव 
मारतात म्हणून आमच्या प्रिन्सीपॉलान वडाचीं तीं मुळां कापलीं. मुळांबगर तो वड 
बोडको दिसतालो. ताची याद जाता तेन्ना मन अजूनय उंचबळून येता... आनी 
पिंपळ... पयसुल्ल्या मळावेलो... 

पिंपळ म्हाका खिणांत गूढ दिसतालो तर खिणांत स्थितप्रज्ञ. खिणात दिसतालो तो 
उलयता... पानां सळसळटात आनी युगायुगाची काणी सांगतात. तर खिणात सामको 
पयसुल्ल्या ग्रहावेलो कसो. पूण पिपळाचें पान मात सामकें आपलें... जिवाचें... पुस्तकांत 
पिपळाचें पान घालें तेन्ना सामकें पाचवेंच... कितल्याशाच वर्सानी तें पान पुस्तकांत मेळू 
ळे... ताचें पांचवेपण... अस्तित्व शेणिल्लें... पानार फकत जाळयो. कितल्योश्योच 
वळखीच्यो खुणो, प्रसंग, यादी अनवळखी जावन वेगळ्याच रूपान खूब तेपान लागी 
येतात तर्शेच पिंपळपान... पिंपळपानाक हात लागलो. वेगळोच स्पर्श. म्हज्या काळजांतलें 
पिंपळपान थरथरले... आनी मनांत आयलें, “अशेंच जाळयो जावन म्हजेंच रूप म्हाका 
वळखूंक येवचें ना. असोय दीस येतलो' अशें हें पिंपळापान सांगता. काळखाची, 
निराशेची सावळी मनांत पातळूळी पूण खिणभरूच. मनांतलें पिंपळापान थरथरत 
सांगतले, ST आयुष्य... आशा निराशेचो, सुखदुखाचो खेळ. सगळ्यो यादी भूतकाळात 
विरतात... शेणतात. जाळयेसारक्यो. पूण तातूंतूय जिव्यो आसतात कवळ्यो यादी 
वोवळांच्या फुलांच्यो... काजुल्यांच्या झाडाच्यो. पारिजताच्यो... कितल्योश्योच.. रूप 
वेगळें... रंग वेगळें मनांत तीं फुलां... रूख... पानां... गांव... वाठार... सैम... आनी यादी 
बळ दितात जगपाचें.' 

यादीचे एक एक मोरपाख... यादींतलो गांव. गांव पयस आसा. पूण शहरांतल्या 
यांत्रिक जीवनांत जगतना गावांतल्यो यादी येतात... 

यादीच्या मोरपाखान... मनांत मोरपाखां नाचतात... 

बोटीन धक्को सोडलो. बोट पयस पावली. भोवतणी उदक. ल्हारां बोटीचेर 
आदळताली. वयर निळें मळब. आन्तोनेतान दोळें धापलें. कितलेशेंच खीण चित्रासारकें 
डोळ्यांफुडें आयलें. ताजी ल्हानशीच जीण. मार्था भोंवतणी ताजें विचार घुंवतालें. गांव 
सोडून पयल्याच फावटी तो इतलो पयस वतालो. हालीच ताजें काजार जाल्ले. मार्थाक 
सोडून वचचेंशे दिसनाशिल्ले पूण करतलो कितें? संसाराचे गाड़ो फुडें सारपाचो 
आसलो. भावानय ताका बोटीचेर नोकरी सोदून दिल्ली. मार्थाक सुखात दवरूंक जाय 
जाल्यार वचूंकच जाय. हांगा खंय मेळटली नोकरी? 

ताणें दोळें उगडलें. पयस ल्हारार ताका ताजें मार्धा दिसलें. मार्धाक पयलें फावट 
पळयलां तो दीस... काजाराची रात... मार्थाच्या हातान हात घालून ताणें केल्लो दांस 
धव्याफुल्ल झग्ग्यातलें परी कशें मार्था. 

दांस करतना ताज्या मनात आयलें कितलें सोबीत आसतलें मार्धा. कल्पनेनच 
झग्या भितल्लें dst तुकतुकीत गोरेपिट्ट आंग ताणें नदरेमुखार हाडलें. नाचताना 
ताज्या आंगाचो जाल्लो हुनहुनींत स्पर्श आनी सपनांनी भरिल्लें ताजें दोळें. 

आनी मागीर ती रात... ताजे जीणेंतली पयली रात. शेजारच्या रॉनीकडल्यान 
बायलांचे वर्णन आयकल्लें. रॉनी सामको आलम पेड्झ्यार भुरगो. तो चेडवा भोवडायतालो 
आनी मागीर तांच्या लागीं सरिल्ल्या खीणांचे सुरबूस वर्णन करतालो. रॉनीन सांगिल्ल्यो 
गजाली तो आयकतालो पूण खंयच्याय चलयेच्या लागीं वचपाचो धीर ताका केन्नाच 
जालो ना. 

ल्हारां TER आदळटाली.... ताज्या मनान कितलीशी ल्हरां फुट्टाली आनी नाच्च 
जातालीं... Wat सांगातान सरिल्ले रातींची याद येताली तसो तो अस्वस्थ जातालो. 

ताजें मार्था कितलें सोबीत. आंगान जाय थंय भरिल्लें आनी ताजी नदर मार्थाचे 
पडटा थंयच थारतालीं. दिसाचें सुकतेच्या दर्यासारके थंड दिसपी मार्था ताज्या वेंगेन 
भरतेच्या दर्याभशेन जातालें. ताज्या मस्त वेंगेत मार्थाची ल्हवेन ल्हव चंवरतालीं. 
कितलींशीच सपना तांणी सांगातान पळयल्लीं. 

दर एक रात नवी दिसताली. नवी फुलां फुलतालीं. परमळ पातळायतालीं. दर 
एक दीस नवो अतृप्तीचो खीण घेवं येतालो आनी तृप्तीत सोपतालो. Frat तेंय 
दीस सोंपलें. Gare दीस पाखा लावन सवण्याभशेन उडून वतात आनी वास्तवातली 

जीण मात कासवापावलांनी फुडें सरता. मार्धाक सोडून काय खीण गेल्ले पूण ताज्या 
यादीनी ताजो जीव कासावीस जातालो. 

वाऱ्याचो शितळसो झोत ताज्या आंगावेल्यान गेलो. मार्धाच्या आंगाचो परमळ वारो 
घेवन आयलासो ताका दिसलें. आंगान आंग फुललें आनी मन धोल्लें. मार्था लागीं 
जाल्ले उलवणे ताका याद जालें. 

'मार्था तुका सोडून वचूंक धीर जायना. पूण कितें करतलो? वचचेच पडटा. न्हय 
न्हय ते विचार मनार येतात. फिलसूचे येवजून मन वोगीच भियेता.' 

'आन्तोन, तुका दिसलें कशें? तू वतगीर अशें कितें जातलें अशें? एकटे फिलसू 
तशें वागलें म्हण सगळे तशीं वागतात.' 

'तशे न्हय गो. तुजेर दुबावना हांव. तूं अशें सोबीत. तरणी पिराय. हांव पयस. 
एकलेंच तूं कशें रावतलें? येवजून मन थार्‍यार उरलें ना. हांगा नोकरी मेळिल्ली 
जाल्यार कित्याक वतलो आसलो इतलें पयस? तुज्या सारक्या सोबीत बायलेक 
सोडून वतना कितले दुख भोगता तें हांव जाणा.' 

'मन सोडून वच तूं . म्हजो पाय बोटीर आसलो. मांय म्हजी धीरान रावली. 
आमका भुरग्यांक वाडयली. तिजेंच हांव चेडू . दुडू हाडटगीर बरें घर बांदया. हांगाच 
काम कर. आख्खो जल्म बोटीचेर स्वीस मात नाका. 

त्या सगल्या उलोवण्याचो ताका उगडास जालो. खरेंच म्हज्या पांयन म्हाका 
शिकयिल्लो जाल्यार कितलें बरें जातले आसलें. अख्खो जल्म ताणें सोरो पियेवन 
काडलो. गांवातल्या कोणाचीय लाकडां फोडप आनी त्या पयशांचो सोरो पियेवप. 

पयल्याच फावट ताका पांयचो राग आयलो. पायन शिकयिल्लो जाल्यार आज 
मार्थाक सोडून इतलें पयस वचचें पडचें नासलें. ताज्या मनाचो घुस्मटमार जालो. 

‘aR आन्तोन एकलोच हांगा कितें करता?' मारियान ताका विचाल्लें. 

'मार्थाचो उगडास जालो. 

“असो उगडास करून कितें जांवचेले आसा?' 

मारियो ताज्याच गावचो. 

'आन्तोन चल. कितेंय खावया.' 

'म्हाका भूक ना.' 

'तुका भूक ना जाल्यार म्हाका कंपनी दी. म्हज्या पोटात कावळें रडटात.' 

'नाका रें मारीयो कांयच नाका दिसता. दुडवाच्या आशेन वोगीच इतल्या पयस 
आयलो. 

'तूं पयल्याच फावटी घरासावन पयस आयला. तातूंत हालीच काजार जालां. 
तुज्या मनात कितें चलता तें कळटा म्हाका पूण फुडें फुडें तुका संवय जातली या 
जीणेची. आरे या जीणेकय वेगळें रंग आसात. बोट TERI रावनी मागीर पळय. सगळें 
विसरतलो तू . मार्थाक लेगीत विसरतलो. एका परस एक सोबीत चेडवा. सर्गातल्यान 
सकल देविल्ल्यो अप्सरा कश्यो. अशें सुख दितल्यो, मार्थाची याद लेगीत येवची ना.' 

ताजें उलवणें आन्तोनेताक मानवलें ना. पूण तो वोग्गी रावलो. ताज्या मनात 
आयनलें, 'कितें उलयता मारियो? मार्थाक हांव कसो विसरतलो? मार्थाच्यो यादी, ताजो 
स्पर्श आंगा कणकणी चिकटला. 

बोट फुडें HS वताली.... 

यादीचो सांगात... मन यादींनी सुखावतालें... पूण याद येतगीर देह मात पेट्टालो. 
पेटिल्ल्या देहाचेर सुखदिण्या यादीचें शितळ शिंपण करूनय धग पालवनासली. दिसतालें. 
अशेच धावत वचचें आनी मार्थाच्या वेंगेन वितळचें. 

अशेंय दीस वतालें. कामात मन रमोवन तें शांत करपाचो तो यत्न करतालो. केन्ना 
धक्को येतलो, चीट घालतलो आनी आपल्या मनाची अवस्था मार्थाक कळयतलो अशें 
ताका जाल्ले. खिणात ताका दिसतालें, वारो जावचो असोच उडत पयस वचचें आनी 
मार्थाकडेन वचचे. ताज्यो भावना इतल्यो उफाट भरिल्ल्यो पूण चिटयेर बरवप जालें ना. 
ताका दिसलें कवी आशिल्लो जाल्यार fast बगर तळमळपी म्हज्या मनाची स्थिती 
तिका कळयतलो आशिल्लो. 

ताणें मार्थाक चीट बरयली तेन्ना ताज्या मनावेलो भार मातसो उणे जालो. पूण 
आसक्ती मात लेगीत उणी जाली ना. 

बोट धावप्राक लागली. बरोबरचे सगळें वांगडी बोटीवेल्यान act. मारीयो ताका 
ताजेंवांगडा आपयतालो. पूण तो गेलो ना. चीट पोस्टाच्या पेटयेंन उडयली. वोगीच 
भोवलो आनी बोटीर आयलो. 

परत बोटीन धक्को सोडलो... 

मारीयो ताजें लागीं आयलो ताणे म्हळें, 

“आन्तोन तूं सामको रें. म्हज्या वांगडा आयलो जाल्यार बरें जावचें नासलें?' 

राती चेड़वांच्या वेंगात कश्यो काडल्यो, तें तो रंगोवन सांगतालो. ताज्या उतरांनी 
आन्तोनेत मात जळटालो. 

दर्यावेले दीस सोपून सोपनाशिल्ले... 

दीस aise... Saat सोपलो... बोट परत धक्क्याक लागली. बोट धक्क्याक 
लागतकीर मात ताज्या वांगड्याच्या पावलांनी दोट्टी बळ येताली तोणार खोशयेचे भाव 
पातळतालें. 

मारियोन आन्तोनेताक विचाल्लें, 

'आरें येता म्हज्या वांगडां?' 

'ना. ना. हांव येना.' 

“आरे कांयच करू नाका. मार्थाचो उगडास काडील सामको अनवाळो राव. पूण 
म्हज्या वांगडा येवन एक व्हिस्कीचो पेग मारपाक फाटी कित्याक सरता? येवजून 
येवजून मरतलो तूं गांयापावसर. पळय कसो सुको बेमिलसो जाला.' 

तो ओग्गी रावलो. 

'यो रे तूं मनावेलो भार देवतलो पोटान कोपभर ART वता तसो.' 

ताज्या मनात आयलें. एकलोच कितें बसतलो? मारियो वांगडा वचपाक किते... 
तो मारियो वांगडा गेलो. मारियो ताका एका रेस्टॉरन्टाक घेवन गेलो. पाशचात संगीताची 
धून. ताका संगीतातले कांयच कळनासलें. पूण मन नाचूक लागले. उमेद आयली. 
मारियोन व्हिस्की मागयली. दोगय गजाली करत बसलें. 

“हांव रोकडोच येता.' अशें ताका सांगून मारियो नाच्च जालो. 

कांय खीण गेलें पूण मारियोचो पत्तो ना. पोटात व्हिस्कीचें पेग वता तशें ताका 
चडपाक लागली. भोवतणी तरणाट्यो जोडयो डान्स करताल्यो. तातूंत मारियो मात 
खंयच दिसनाशिल्लो. हेवटेन तेवटेन नदर घुंवन एका चलयेर पडली... ताज्या 
लागसल्ल्या कदेलार ती बशिल्ली. ती हांसली तोंय हांसलो. 

गोरीपिट्ट. पोल्यार गुलाब फुलिल्लें. ताका दिसलें. थंयचें उठचें fest लागी बसचें. 
पूण कसो वतलो? ताज्या मनात हो विचार आयलो मात, मनातलें कळिल्लेंभशेन ती 
उठली आनी ताजें लागीं येवंक लागली. आनी ताज्या लागच्या कदेलार बसली. 

'खंयच्यान आयलां?' तिणें इंग्लीशींन विचारलें. 

'गोयच्यान... इंडियांतल्यान' ताणें जाप दिली. 

तांचे उलवणे सुरू जालें. 

'तुजें नाव कितें?' ताणे विचाल्लें. 

'रोजी' तिणें म्हळें. 

'तूं खंयची?' 

'नुकतीच आमी मेळूळ्यांत. सांगता सगळे ved ल्हवू' तिणे म्हळें. 

'कांय बरी नाचतात ती. तूं म्हजो पार्टनर जाता?” तिणें म्हळें. 

ताजो हात हातात घेवन ती उठली. डान्स करतल्या त्या जोड्यामदीं तीय नाचूक 
लागली. आन्तोनेताक व्हिस्की चडिल्ली... नाचतना तिजो स्पर्श जातालो आनी 
आसक्तीची TERT आंगातल्यान धांवताली. 

नाचता नाचता तिणें ताका हॉलातल्यान भायर व्हेलो. सपनातल्याभशेन तो तिजें 
वांगडा चलतालो. ती ताका एका रूमान घेवन गेली. लाईटीचें बटन तिणे दामलें. निळो 
उजवाड कुडीन पातळलो आनी रोकडोच तिणे लजेनासतना आंगावेलो फ्रॉक काडलो. 
ताज्या खांद्यार हात दवरून आंग अशें हालयलें की ताका वीट आयलो. पूण दुसर्‍याच 
खिणाक तिजें उक्ते आंग पळोवन आंगातल्यान जोगलां धांवली. तिका वेंगेन घेवंक तो 
फुडें सल्लो मात ती फाटी सल्ली आनी आंगात तिणे परत फ्रॉक घालो. 

'हे कितें चलयला तुवें?' ताणे म्हळें. ताज्यान सामकें रावू नजो जाल्ले. 

'तुका हांव जाय जाल्यार पन्नास पाऊंड दिवचें पडटलें.' तिणे सांगलें. 

ताणें बोल्सातलें पयशे तिका दिलें. ताज्या गोमटेंर आसक्तीचे भूत बशिल्ले. तिका 
मेळोवक कितेंय दिवंक तो तयार आशिल्लो. 

पयशे हातात पडना फुडें तिणें आपलो देह ताज्या स्वाधीन केलो. 

तो भानार आयलो तेन्ना ती हासत ताजे फुडें उबी आशिल्ली. 

'अशें सुख हांवे केन्नाच घेवूं ना. खोशी जावन ताणे तिका म्हळें. 

ताजो निरोप घेवन ती गेली. 

तो हॉलात आयलो तेन्ना मारियो ताजी वाट पळयतालो. 

... बोटीन जेन्ना धक्का सोडलो... चोंयवाटांनी उदकच उदक. मार्थाचो ताका 
उगडास जालो. ताका दिसलें, 'शी कितें केलें हांवे. वासनेच्या पुरात इतलो व्हावलो 
की मार्थाक लेगीत विसल्लो.' 

फुडें कितली शारा आयली. मारीयो ताका आग्रो करतालो. पूण तो मारीयोवांगडा 
गेलो ना. मार्थाच्या उगडासाचें चित्र डोळ्यांमुखार हाडून तो दीस काडटलो. मन 
रमयतालो. 

दीस सल्ले.. म्हयने सोंपले... वर्स गेलें... 

तो गोयां पावलो. 

मार्था ताका मेळली. तो मार्थाक मेळलो. विरहाचो गोडवो, भरतेच्या ल्हारांसारको 
आवेग आनी फुडारातल्या कितल्याशाच सपनांची आस मनांत घेवन ती दोगांय 
एकामेकांची जाली. 

दीस खोशयेन सोपताले... आनी राती रंगताल्यो.... 

संसाराची सपना येवजितां येवजितां तांच्या मोगाचें वालीक आंकरी फुटली. मार्थाक 
दीस गेलें. आतां ताका खंय दवरू आनी खंय नाका अशें आन्तोनेताक जालें. नवो 
सोयरो घरा येतलो म्हुण बोटीर वचपाचें ताणें फुडें धुकल्लें 

मार्थाक घेवन तो दोतोरागेर गेलो. दोतोरान रूटीन चेकअप केलो. ताका सगळ्यो 
टेस्ट करपाक लायल्यो. दोघांय खोशयेन घरा आयली. 

रिपोर्ट आयलो मात. जीवघेणे वादळ तांच्या जीणेंत आयलें. एच.आय.व्ही. टेस्ट 
पॉजेटीव्ह मेळिल्ली. एका खिणात तांच्या मदी आशिल्ले मोगाचे नातें आटलें. एकामेकाविशीं 
आशिल्लो विस्वास पिकल्या पानाबशेन गळून पडलो. 

'मार्था म्हज्या फाटल्यान तूं अशें वागत अशें धरूं ना हांवे? येदो व्हडलो 
विस्वासघात?' आन्तोनेतान म्हळें. 

'हांवे विस्वासघात केला? तू शिथितान आसा म्हरें! म्हाकाच समजू ना हें जालें 
कशे. 

'सामकें गरीब गाय कशें जांव नाका. तुजी संवगा कळटा म्हाका.' 

‘ga वोगीच कितँय आरोप केलें जाल्यार हांव सोसचें ना. तुजीय टेस्ट कर. तूं 
बोटीर. तूं सोवळो आसा हाजो किते भरवंसो? कळटलें तरी कोणे कोणाचो विस्वासघात 
केलो तो. 

'म्हजो दुबाव घेता तूं?' 

‘Ga म्हजो दुबाव घेतलो ना? टॅस्ट करच तूं कळटलें, कोण कोणाचो विस्वासघात 
केला तो.' 

“हय. हय. कळटले. आताच टेस्ट करता.' 

आन्तोनेत दोतोरागेर गेलो. ताणें See केली. रिपोर्ट आयलो मात ताज्या दोळ्यामुखार 
काळोख पातळलो. कितलीशीं वाटकुळी चक्रा घुंबली तो खीण ताज्या दोळ्यांमुखार 
आयलो... 

रोजी... तिणें दिलले सुख... सपन कशी रात... 

मोहाचो एकच खीण. ताका लागून ही ख्यास्त! भूक लागतगीर जेवन दिसना? 
तानेतगीर उदक पियेवन दिसना? फकत एकदाच मोहाक बळी पडून ताजी येदी 
व्हडली ख्यास्त. 

तो हॉस्पीटलातल्यान भायर आयलो... बस स्टॉपाकडेन चलूक लागलो. तकली 
भेरेल्ली. ताजें संसाराचें चित्र ताज्या दोळ्यांमुखार आयलें. कीड लागतगीर रूख 
सुकता. ताजेवेली फळाफुलां सुकतात... तसोच ताजो संसार. आनी ही जीण जगतना, 
झिजून झिजून मरतना मार्थाचोय सांगात ना... एका खिणात ती पयस गेल्ली. आता 
हें सत्य कळटगीर पयस परत वतली. 'तुका लागून म्हाका दुरयेंस जाले.' अशें 
म्हणटली. 

एकसुरेंपणाची भयाकृंत जाणविकाय तांका जाली. कोणाचोच आदार ना असो तो 
ade लागलो... बशीन चडलो तेन्नाय ताज्या मनात विचार घुंवताले.... मार्धाक कशें 
सांगप? ... सत्य सांगूकच जाय. ताका दिसले नाका ही जीण. ज्या मार्थाच्या नदरेन 
उफाट मोग ताका दिसतालो त्या नदरेन तिडक, व्देष सोंसूक जायना म्हज्यान. ताका 
दिसलें नाका हें जगप... त्यापरस मर्ण बरें. जीवच दिलले बरो. पूण जीव ना करप 
भिजूडपणाचें लक्षण न्हय? काळीज धडधडलें... बसस्टॉप आयलो. तो देवलो पूण घरा 
वचपाचो धीर जायनाशिल्लो. ताका दिसलें आत्मघात करप जरी भिजुडपणाचें लक्षण 
तरी त्या परस जगप कठीण. नाका ही जीण. 

... ताजी पावला दर्या दिशेन पडूं लागलीं... आतां दर्याच म्हाका लागीं घेतलो... 
एका घुंवळीत तो चलतालो... 

इतल्यान इगर्जची घांट वाजली... तो भानार आयलो. येशूची रगतान भरिल्ली 
खुर्सार चडिल्ली म्हूर्त ताज्या दोळ्यांमुखार आयली. जीणेचे भोग येशूसारख्या प्रेशीताक 
चुकलें ना. गुन्याव करिनासतना ताणें ख्यास्त भोगली. 

'हांवे गुन्याव केला. मोहाचें फळ चोकपाचो गुन्याव. ताजी ख्यास्त भोगूंक जाय... 
ती ख्यास्त भोगनासतना हांव आत्मघात करूंक HS सरला. दुसरो एक गुन्याव करूक 
फुडें सरला.' 

विचारान ताजे मन कांचवेलें. 

घाटीच्या आवाजान ताज्या अंतर्मनात आवाज धुविल्लो ... 

एक खीण... फकत एका खिणात जीणेची वाटच बदलता. 

तो परतलो... परत घराकड़ेन चलूंक लागलो... दर्याचो आवाज पयस... पयस 
पाविल्लो. I IT 

सवायशीण 


“आगो, कितलो वेळ करता? बेगीन भायर सर. दनपार जायत आयिली.' 

मायची उतरां तिज्या कानार पडली. 

आयज देसायागेर वचूंक जाय. देसायाचे आवयचें श्राध्द. दर वर्सा तिजी माय 
'सवायशीण' म्हण वताली. गावांत कितेंय आसू 'सवायशीण' म्हण तिचे मायकच 
आपयतात आनी मायक वचपाक उमेद दिसताली. मागीर सकाळी उठून न्हावून 
न्हेसून फुलांची फांती माळून ती भायर सरताली. आनी घरा येतगीर मागीर थंय कितें 
कितें घडलें ते सांगत, तोखेत बसताली. पूण हालींचे दिसांनी तिजी धोपरा सुजताली. 
बसल्यार Soh नजो आनी उठल्यार बसूक नजो. डायबीटीसय जाल्ली आनी 
दोतोरान गोड Gis नाका म्हण स्पश्ट सांगिल्ले. इच्छा आसूनय तिका वचूंक मेळनाशिल्ले. 
आपले सारके उमेदीन सुनेनय वागचें अशें तिका दिसतालें. 

“आगो, बेगीन भायर सर.' परतय मायन सांगले. 

“आनी कितेंय रांदपाचें उरला तें हांव करता. दादाची पुजा जावची पयलीच वच 
बायें. ना जाल्यार घर माथ्यार घेतलो. तू जाणा ताजो सभाव. सभावाक वखद ना. 
पयलीच घर अशांत तातूंत आनी बोवाळ नाका.' 

तिचे मायन उलोवपाक सुरू केले की थारनासतना उलयत रावताली. कोण आसू 
ना जाल्यार नासू , उलयत रावतली. 

“आगो आयकता म्हगो पोरसातली रतन आबोल्यांच्यो दोन फातयो घाल्यात. 
देवाक व्हरूक विसरू नाका. देसायागेर तुळशी नात. वतना मागीलदारातल्यान व्हर.' 

ती एकसारकी सांगत रावतली हे ती जाणा पुण तरीय तिणे तिज्या उतराक जाप 
दिवूक ना आनी तिज्या स्या मोन्या रूपाची मायकय संवय जाल्या. 

ती मागीलदारान आयली... मायन सांगला तशे करूंक जाय... तुळशीची पाना 
काडली आनी घरा परतता थंय आसा. 

वाठाराचो सोरोप थंय उबो. 

'तुका वाडूंक वेळ जालो पुण विसरू नात बाबा रागार जावू नाका.' 

तिणें म्हळें आनी सोरपाक नमस्कार घालो. तिज्या उतरांचो अर्थ कळिल्ल्यासारको 
सोरोप आयिल्लो तसो गेलो. 

ती मनात हासली. तिका याद जाली. नवें लग्न जावन ती आयिल्ली. सगळी जीण 
शहरात गेल्ली... गांव, गावचें लोक, गांवचे वातावरण सगळे नवें. असोच सोरोप फुला 
काडटना तिका दिसलो आनी तिणे किळच्यो मारिल्यो. 

'आई, आई गे.' 

माय धावन आयिल्ली. 

“तो पळय सोरोप' तिणें म्हणिल्लें. 

'आगो भियेवू नाका. तो वाठाराचो सोरोप. तुज्या लग्नाच्या बोवाळात ताका 
वाइपाक विसरली आमी. याद करूंक आयला ती.' 

आनी मागीर मनशाकडेन उलोवचे ANT मायचें ताजेकडेन उलोवप पळोवन तिका 
अजाप जाल्लें. 

'देवा वच सायबा. तुका वाडटा गोडशें करून. याद आसा म्हाका. तू वाठाराचो 
राखणदार. तुका विसरू ना हांव.' 

आनी मागीर मायन गोडशे आनी जेवण करून त्या जाग्यार वाडिल्लें... तो सोरोप 
येतलो तें खातलो. तिज्या मनाक कायच पटनाशिल्ले. पूण ती कायच उलोव ना. vee 
ल्हव घरचें संस्कार आपल्या आंगान BY आयलें हे तिकाच समजू नाशिल्लें. पूण ती 
बदलिल्ली इतले मात खरे. तिणे अजापून पळयिल्ले. तिज्याच रूपाकडेन. कोणेय 
तोखणाय करू ना करू पूण हांव अजूनय सुंदर दिसता.' तिज्याच मनान तिका सांगले 

दुसऱ्याच खिणाक तिका दिसलें. कित्याक कवतुक रूपाचे? सुंदर रूप आसून किते 
मेळूळे म्हाका? मध्यमवगीय घर, सुमार परिस्थती, गावात भटपण करपी भटाचो चलो. 

'म्हाका गावातलो घोव नाका... शिकिल्लो जाय.' अशें तिणें काकाक सांगलें. 

'गांवातलो नाका. कित्याक गो? आमच्या पुरोहितालो चलो. रूपान बरो, गुणान बरो 
आनी कमी शिकलो म्हण कितें जालें? शहरांतले भुरगें कितें दिवें लायतात तें जाणा 
आमी' काकीन म्हळें. 

'तातूत तुजे नशीब बरें. मंगेशभटान मागणी घाल्या. चल्याक तूं आवडला खंय. 
आनी कितें जाय? आमगेल्या चलयांची लग्ना करतासर आमका नाका जाला. 
सोयरिक करप म्हळ्यार फोकाणा न्हय... गांवात घर आसा, कुळागर आसा, भटपण 
बरें चलता आनी कितें जाय?' 

'भुरगोय भटपणच करतलो?' तिणें विचारिल्लें. 

'कितें जालें गो भटपण केल्यार? तुका कोण दोतोर जाय? भटपण करचो ना 
जाल्यार कितें करतलो...? काय बरो भुरगो. निर्व्यसनी. आनी तुका लागून लोकांच्या 
दारांत सोयरिकेक भोवंक आमका वेळय ना आनी पासयेसय ना. कळूळें तुका.' 
काकान सांगलें. 

तिका आवय ना. बापुय ना. कोणाक कितें सांगताली? नशिबात आसा ते जातलें 

अशें मात थारायले... लग्न जालें... दोन भुरग्यांची आवय जाल्ली. 

मायन परत उलो मारलो... 

ती भितर आयली... आलमारीतली साडी काडली आनी न्हेसली. घोवाची फाट 
आशिल्ली. तिजें तिकाच हासूक आयलें. शरीर, मन सगळे मरून गेला, उरला फकत 
येता तो दीस धुकलप. तिज्या कुडीतल्या जनेलातल्यान तो पणस दिसतालो... ह्याच 
पणसावेल्यान पडून ताज्या कण्याक मार बसलो... हातुण धरलें तो उठलोच ना. 
वखदा... दोतोरागेर फावटी... आशिल्ले नाशिल्लें एकठांय करून मुंबय SEA हाडलो 
पूण कांयच उपाय जालो ना. मागीर दिस-रात सेवा... केन्ना केन्ना तिज्या मनात 
येताले... कित्याक करता इतली सेवा? बायलमनशेच्या धर्माचे पालन करता? कांय 
ताजेर म्हर्जे प्रेम आसा? कांय करता फकत मनीसपणाच्या नात्यान? कांय अगतिक 
जावन आनी कांयच करू येना म्हण?' 

रांदचें कुडीत वचून उदकाचो पेलो हाडून दवरलो... 

'देसायागेर वचून येता... आई तुमका वाडटली.' ताणे कुस परतली... तिजेकडेन 
पळयलें... खिणभर तिका दिसले, 'स्या नदरेंत कवतुक आसूक जाय. हातुणार आसलो 
म्हण कितें जालें? देह थकला म्हण कितें जालें? मनय मेला कांय हाजे? कितलेंय सुंदर 
दिसले तरी एक कवतुकाची, प्रेमाची नदर, एक उतरय केन्नाय मेळना. कितेय करपाचें 
उरल्यार मात एकसारें वित्रागप, उलोवप. मनात विचार अशें येत रावतात. कामात 
आसतनाय विचार फाट सोडनात. 

ती कुडीतल्यान भायर आयली. 

“आई वता गे' 

` “आगो वता म्हणचे न्हय. येता म्हणचें' मायन म्हळें. 

'वता म्हळें म्हण वचूक जागो खंय आसा म्हाका, तिज्या मनात विचार आयलो. 
मनात विचार येतालें वतालें... आनी तिजी पावला देसायाच्या घराकडेच्या वाटेन 
लागिल्ली.' ह 

मनातलो घुसमटमार मनान दवरून तोंडार अडेचो हासो हाडून तीय देसायाच्या 
घरात सरली. 

“आई सवायशीण आयली.' भुरग्यांनी धावन घरात वचून आवयक सांगले. 

भुरग्यांक सवायशीण स्या उतरांचो अर्थय कळनाशिल्लो पुण घरातली तिज्या 
मायक सवायशीण म्हणटाली आनी आता तिकाय सवायशीण म्हणटाली. हाली 
“सवायशीण' म्हण कोणागेर वचूंक कोणाक वेळय ना आनी आवडय ना. सगळ्यांच्यो 
सुनो नोकऱ्यो करतात. गुरूभटाली बायल तिज्या मायभशेन व्हड उमेदीन सवायशीण 
म्हण वताली पूण तिजी सून नोकरी करपी तिका वेळय नाशिल्लो आनी मायचें 
उलोवणे ती कानारय घेना. मागीर गांवात उरली फकत एकच सवायशीण. मनातले 
विचार मनातच उरलें. 

‘gt जालें बाये. बेगीन आयली ती. आताच भटमामान विचारिल्लेँ.' 

'भटमाम आयली तुजी सून.' 

'मावान तिजेंकडेन पळयलें.' 

बरें जालें वेळचे वेळेर पावली ती... ना जाल्यार रागार जावंक तिज्या मावाक निमित्त 
पुरो. तरणो भुरगो असो हातुणार पडत सावन सामको चिडचिडो जाला. हांगाचे मावाचें 
भावार्ती रूप आनी घरचे सामकें जमद्ग्नीचें रूप. 

सगळें जेवण जालें. फकत FRAT काडपाच्यो उरल्यात. 

'लाटून दिता हांव.' 

'नेवेद्याचें वडेय भाजूक जाय. परातीत... दवरल्यात.' वयनीन म्हळें. 

'दिनू आता आसा म्हगो बरो?' 

'आसा बरो.' 

तेंच प्रश्न आनी तीच तीच उतरा... खंयच वचप तिका नाका दिसता. कुळरा सुध्दां 
वचचें दिसनाशिल्लें. फकत वयलेचाराच्यो चवकश्यो, लोकांनी घरच्यांनी तिजी केल्ली 
काकुट कांयच नाका अशें दिसतालें. 

'तुज्या मायक तोंड भरून उलोवक जांय. आसा कशी आता? चल्याचे अशें जालें. 
हाली खंयच भायरय सरना' वयनीबाय उलयताली. ती फकत आयकताली. प्रश्नाची 
उतरां दिताली. 

पूजा सोपली. जेवणा जाली. सवायशीणीचो मान जालो. साडी दाखोवन वयनीबायन 
TE, 

'आवडली म्हगो साडी.' 

'हय' तिणें red, 

मनात आयलें. 'म्हजी माय जाल्यार आज सगळो दीस साडयेची, जेवणाची 
तोखणाय करतली आशिल्ली. कितली तृप्त धादोशी जाताली ती! हांव मात कर्तव्य 
मानून सगळें करता, घोवाची सेवा करप हें कर्तव्य. सवायशीण म्हण वचप तेंय कर्तव्य, 
भुरग्यांचे करतनाय कर्तव्याची भावनाच मनात आसता मन मरून गेल्ले. उरिल्लें फकत 
कर्तव्य. पडला तो जल्म गोड मानून कर्तव्य करप.' 

‘at चल्ली हांव' तिणे वयनीबायक सांगले. मावाक आनी पूजा आशिल्ली. 
वयनीबायन दिल्ली साडयेची पिशवी हातात घेवन परततना एक विचित्र विचार 
तिज्या मनात आयलो. 

'खरेंच मनातल्यान म्हाका म्हज्या घोवान भटपण केल्लें नाकाच आशिल्लें. पुण 
म्हजी इच्छा अशी पुरी जातली हे मात केन्ना सपनात लेगीत हांवे चितू ना. गावात 
सोड. घरात चलपाचें बळ ताज्या पायांनी उरू ना.' एक अस्वस्थताय तिज्या मनात 
पातळत गेली... घराकडेन चलतना ती विचारात आशिल्ली...' 

इतल्यान ओटयेवेल्या चुडताच्या माचावेल्यान सरसर आवाज आयलो... ती 

थारली. चुडताच्या माचार सोरोप... तिणे पळयलें, हो. सोरोप वाठाराचो न्हय वळखीचो 
न्हय... चाबलो जाल्यार उदक मागूक ना. ती भियेली. फाट करची आनी पयसुल्ल्या 
वाटेन घरा वचचें अशे तिज्या मनात आयलें. 

सोरपाक पळयले... तो ऐटीत उबो राविल्लो. वाठाराचो सोरोप राखणो कसो 
दिसता. हो सामको राजा कसो दिसता... एक वेगळीच धुंदी ताज्या दोळ्यांत आशिल्ली. 
तिणे जर कोणाक अशें सांगिल्ले जाल्यार तिकाच पिशान काडपाचें पुण सोरोपाचे 
तिजेकडेन लक्ष नाशिल्ले. तो कितें तरी सोदता... आपल्याच जगात आसा... हळदुवोच 
रंग... हळद रकयिल्ल्यासारकें आंग... माडाच्या चुडतातल्यान किर्णा आंगार पडटाली 
आनी भांगर कशे ताजें आंग चकचकतालें... तो माचावेलो देवलो आनी ती वता त्या 
वाटेवेल्यान फुडें सरलो. तीय ताज्या फाटल्यान. तो वळत, मोडत फुडें वतालो... आनी 
ती ताज्या फाटी फाटी चलताली. तोमदींच थारतालो... हेवटेन तेवटेन पळयतालो.. तो 
धडवेल्यान सकल देवलो... तीय देवली... सकल देवली आनी पळयले तो नाच्च. 
तिका दिसलें, घरा वचचे. हे कसलें पिशेपण चल्ला म्हजे? 

तो थारतालो... ताजी नदर किदें तरी सोदताली? दनपारचो वेळ... भूक लागल्या 
आसतली? खावक कितेंय मेळूं ना आसतले.... मदीं व्हाळ व्हावता... व्हाळ उपून 
वचूंक माडी वडयल्या... ताजेवेल्यान तो व्हाळ उपून गेलो... हातातली पिशवी आनी 
साइयेच्यो मिरयो सांवरीत तिनेय माडयेवेल्यान पावला घाली... तोल वचून पडलो 
जाल्यार हात पाय फुट्टले... तिणे व्हाळ उपलो मात... 

अजापून ती पळयत रावली. 

` तसोच नाग... हळदुवो... आंगान बारीक. भांगराच्या रंगाचो. एकमेकांक पळयत 
दोगांय उबी... हो नाग? कांय नागीणी? नागीणच आसतलीहो नाग इतली वाट चलून 
हिका सोदूक आयला? जोडयेक पळोवन ती भियेली-थरथरली - काळीज धडधडूक 
लागलें. HS वचपाचो धीर तिका जालो ना. चाफ्याचे रूखाच्या आडोसाक रावन ती 
तांचेकडेन पळोवक लागली. 

दोगांतल्या दोळ्यांमदी धुंदी... एकमेकांक दोगांय पळयताली. नजरांचो खेळ... नाग 
फुडें सरलो आनी ताणे नागिणीक घास मारलो... एकाद्या सुंदर सोबीत बायलमनशेन 
लजून आंग चोरचें आनी मोडून वचचे तशें तिणे आंग वळयले आनी सळूळ करून 
ती नाच्च जाली. 

-.. निर्जन वाठार... फकत व्हावत्या उदकाचो आवाज. मनात भय, कुतूहल... स्वास 
वाइलें... फुडें तण वाडिल्लें... नाग फुडें सरलो आनी नाच्च जाल्लो. हीय ताज्या 
फाटल्यान Mite कशी जावन... तणात लिपिल्ल्या नागाचेर वा नागणीचेर पाय" 
पडल्यार तो चाबतलो हें भय तिका उरू ना. इतली धुंदी चड़ल्या.... तणातल्यान ती 
वाट काडत फुडें आयली. 
फुस्‌ फुस्‌ आवाजाच्या दिशेन तिणे तोंड वळयलें. दोगांय एकमेकांफुडें उबी... 

आडोसाक रावक रूख ना... पुण त्या दोगांकय fest भान ना.. 

दुसऱ्याच खिणाक त्या सोरपान आपल्या जोडिदारणीक घास मारलें... तिणे ताजेर 
मान घासली.. खिणभरय anit विळखो fast भोवतणी पडलो... दोगांचोय तांबड्योच 
जिबो. एकमेकांक चाटताल्यो... फुस्‌ फुस्‌ आवाज आणि ताजें धोलप... बेभान जावन 
दोगांचे समर्पण... नागीणीचें ताका शरण वचप... तांचे वेंगावप... आंग घुसळवप... 
चकचकीत भांगराच्या आंगाचो तो नाच... तांबड्यो तांबडयो जिबो आनी खिणात दोगां 
एक जाली... aa थरथरपी हालपी दिव्याची ज्योत कशी तिज्या दोळ्यांफुडे... 

तिणे दोळे धापलें... तांचो प्रणय तिज्यान पळोव नजो जालो... भय घालपी प्रणय 
मुक्त धुंद प्रणयाची ती जोडी... कोण आपल्याक पळयता हाजे भान ना, अस्तित्वाचे 
भान ना. फकत समर्पण... एकमेकांक शरण वचप... 

तिज्या आंगातले बळ गेले.. दोळ्यांफुडें घुवूंक लागले. कितलेशाच रंगाची वर्तुळा 
दोळ्यांफुडें... दोळे तिणे गच्च धापून घेतले... स्वास वाडिल्ले... काळजातली धडधडय. 

कितलो वेळ ती दोळे धापून बशिल्ली. आंग घामान चिप्प जालें. 

तिज्या दोळ्याफुडे ज्योत थरथरताली. मनात धीर एकठावन तिणे दोळें उगडले... 
ती दोगांय थंय नाशिल्ली... पायांतले बळ कोणे तरी काडून व्हेला, पाय कोणे तरी 
बेड्यांनी बांदून घाल्यात अशें तिका दिसले. चलूक नजो पुण चलूक जाय, घरा वचूंक 
जाय. 

... ती घरा पावली... एका घुंवळेंत... माय पडवेर बशिल्ली.. तिजी वाट पळयत... 
ती धुंदीत घरात सरली. 

'आगो हैं कितें. हातात तुज्या कांयच ना? वयनीबायन कांयच दिवू ना?' 

ती कुडीत सरली.... त्याच घुंवळीत. 

तिज्या दोळ्याफुडें फकत ती नाग-नागणीची जोड़ी. तांचे समर्पण.. ती ज्योत... 
एक विचित्रशी पोकळी देहाची आनी शरीराचो तिणे अणभवली... खिणभरच. 

दुसर्‍याच खिणात ती भानार आयली. दोनय भुरगी तिच्या साइयेच्या मिरयांक 
धरून तिका सांगताली, “आई चा दी.' भुरग्याच्या त्या उतरांनी ती खिणभरातच 
वास्तव जगात आयली. 

Ta चा उडयली खरी पुण तिज्या दोळ्यांमुखार ती ज्योत थरथरत आशिल्ली. 

भूंय तांबडीच साडी नेशिल्ली.. तिजेर पाचवे रूख, रंगरंगाची फुलां, पाचवी पाचवी 
शेतां, उदकांत भरिल्ल्यो THA, वझरें, धबधबे... न्हयो, दर्य, जुवें... 

_ शेवणीं गीता गायताली. मनशा, जनावरा, शेवणी भुंयेच्या आंगार खेळताली... भूंय 
आनंदोत्सव मनयताली. 

मळभाक सदाच भुंयेची ओढ... तिका पयसुल्ल्यान पळोवप... तोखेवप... आपूण 
भुंयेच्या मोगात केन्ना पडले तें मळभाक कळू ना... पुण भुंयेक मेळपाची ओढ मळभाक 
लागली. 

कोणाकडेन भुंयेक रकाद धाडतलें...? आपल्या काळजातली ओढ कळयतलें.. 
मळभ चिंतुक लागलें.. 

... कुपां.. कुपाकच धाडया भुंयेकडेन मळभान येवजिलें... 

... भूंयय मळभाक पळयताली... 'कितले पयस मळभ. रातचें मळभ कितलें सुंदर 
दिसता. नक्षत्रा चकचकतात. चंद्र...' नक्षत्राच्या गावात वचपाची ओढ भुंयेच्या काळजाक 
लागली. 

... कुपा आयली... मळभान संदेश धाडलो कुपाकडेन. 'भुंये... कुपा म्हळ्या म्हज्या 
दोळ्यांतली Sat जें काळीज तुका मेळूक तळमळता....' 

... भुंयेचे आंग चवरलें. 'मळभ कितलें पयस...म्हजेर उत्कट प्रेम करता. विरह 
सोसूक नजो जावन दुखानी तें म्हाका भिजयता...' कुपा आवेगान Bax शिंवरताली... 
मळभाच्या काळजातले प्रेमाचें उमाळें गायत... भुंय मृदगंधीत जाली... 

मळभाक दिसलें, “असली कसली ही म्हजी जीण? भुंयेक रातदीस पळोवप, प्रेम 
करप... प्रेमाचो संदेश कुपांकडेन धाडप पुण तिका मेळप ay...” तिजे आनी म्हर्जे मिलन 
एक दीस जावकच जाय आनी आपल्या मनातली ही इच्छा आपल्या प्रियेक सांगूक 
जाय.) 

उमासेची रात... सगळीकडेन काळोख... वाठार निस्तब्ध मळभान भुंयेक उलो 
मारलो... सामको अंतर्मनातल्यान... आपल्या काळजातले 'संगीत' भुयेंक आयकूक 

येतलेंच... स्या विश्‍वासान 
भुयें, प्रिये, मेदिनी 
भुंयेन मळभाकडेन पळयलें... चिरपरिचीत आवाज... हो आवाज केन्ना 
आयकल्लो? स्या युगात कांय आदल्या युगात. 

“हांव मळभ...' भुंये... आज म्हज्या मनातले तुका सांगपच असो निर्धार केला.. 

भुंयेन मळभाकडेन पळयलें.. 
'भुंये तू म्हजेकडेन यो... नक्षत्राच्या देशात आमी दोगां सुखात रावया.' मळभान 
सांगले. ; 

भुंयेच्या मनातय सपन फुलले... प्रेमाचे... भावनेचो दर्यो खवदळलो. पूण आपल्या 
मनाक सांबाळून तिणे मळभाक म्हळें, 

'तूच कित्याक येना म्हजेकडेन... एक उडी मारली की जालें... एकमेकांच्या 
विरहान तळमळचेंपरस आमी एकठांय जावया...' भुंय आनी मळबाचें मीलन म्हळ्यार 
फकत भास... फकत एक रेखा, क्षितीज ... भासार, सपनार जगपाचें सोड़या... 

... जेन्ना HA तुजो संदेश घेव येतात तेन्ना FSSA मन फुलता. मन प्रेमाच्या गोड 
म्होव्या उतरांनी चिंबचिंब भिजता... पुण उतरा म्हळ्यार जीवन...? .. विरहाउपरांत 
मीलनाचो खीण येवक जाय... भुयेन लजत म्हळें... काळखी रात आपलें मुख मळभाक 
दिसना म्हणून भुंय मात्शी धीट जाल्ली. 

'भुये, म्हाकाय लागल्या चिरमीलनाची ओढ. तुका हांव पळयता... अनादि कालासावन... 
निळें निळें पर्वत उदकान भरिल्ल्यो तळयो, न्हयो.. हांचो जल्म जावचें पयलीसावन 
तुका पळयता. खुपदा दिसता तुका मेळूक येवचें... ना जाल्यार तुकाच आपोवची... पुण 
मनाक सदाच आवरला.' 

पुण आज काळीज आर्त जाला... हांवें तुका उलो मारू ना... म्हजें काळीज 
आक्रंदला तुका मेळूंक.' 

कांय खिण मळभ निस्तब्ध जालें. निरव शांतता... मळभाचो सुस्कारो तिका 
आयकूंक आयलो. ... मळभाचो प्रेमान ओर्थबेलो आवाज केन्ना काय कानार पडना 
अशें तिका जालें... मळभान भुयेक उलो मारलो, 

“भुय... 

yaa दिसलें स्या आवाजात विरहाचें दुख आसा. मळब कितें सांगूक सोदता..? 

‘fq, 

परत मळभान उलो मारलो, 

'हांवें तुका म्हजेकडेन आपयली. पूण तू तुजो जागो सोडून कशी येतली? उत्कट 
प्रेमाच्या आवेगात वास्तवाचे भान म्हाका मातय उरूंक ना. तू हालली की सगळें सोंपलें 

आनी हांव?!... तुजें म्हजें मीलन हें फकत सपन. तुज्या म्हज्या मदीं प्रेमाची कळी 
फुलली... म्हजे मन आसक्त जालें... अनादि काळासावन हो प्रेमाचो आनी आसक्तीचो 
खेळ रंगत आयला... तातूतल्यान कोणच सुटूंक ना. 

जोगलाक पर्वताची ओढ. तें धावत येता पुण पर्वताचो स्पर्श जातासर ताजें 
अस्तित्व सोपता आनी जीवनय. 

दर्यो चंद्राखातीर तळमळता... 

पिसोळी दिव्याचेर झेप घेतात, मीलन नाजाल्यार मर्ण. अशा ओढीन... हें सगळें 
हांव पळयता - दोळे दुखानी भरतात. ओढ, प्रेम, व्यथा, विरह सगळ्यांक हांव साक्षी 
आसता... जो जो उत्कट प्रेम करता ताका मेळटा. फकत त्रास प्रेमाक शाप कित्याक? 
पुण हेंच सत्य. चिरंतन सत्य... मळभ आवेगान उलयतालें... 

भुंयेन मळभाक विचारलें, 'स्या सगळ्या तुज्या उलवण्याचो अर्थ किते? तू 
मीलनाचें सपन सोड म्हणता? तुवें वर्णन केल्ल्या सगळ्यांनी उत्कट प्रेम केला. 
आपल्या अस्तित्वाक विसरून प्रेमाखातीर मीलन वा मर्ण अशा ओढीन ती धावल्यात... 
तूं तुजो जागो सोडूक ना जाल्यार हरकत ना. तुजेबगर म्हज्यान आता खिणभरय 
रावूक नजो... हांवच येता तुज्यालागी.' 

“भुयें... St प्रेम उत्कट... पुण तुका हेरासारकें वागूक मेळचें ना.' 

'कित्याक... ?' 

'तुवें जागो सोडलो जाल्या सृष्टी घुंवतली. न्हय, शेवणी, मनशा... प्रत्येकाच्या 
काळजात सपना आसात. सगळ्यांची सपन भंग जातली... कायमची ... सगळ्यांच्या 
प्रेमाखातीर, जीवनाखातीर तुका त्याग करूक जाय... हेरासारकें प्रेमाखातीर धावप 
तुज्या भाग्यान ना.. पयसुल्ल्यान फकत आमी प्रेम करया.' मळभान सांगलें. 

भुंयेन आयकलें... 

तिका कांयूच उलवप जमलें ना. 

भुंयेच्या दोळ्यांतल्यान दुखाचो अभिशेक जालो. मळबाक मात तिज्या दोळ्यांतली 
दुखां काळखात दिसली ना. आनी मळभातल्या मनातले दुखय भुंयेक दिसलें ना. 
दोगांनीय निर्धार केलो आपल्या जाग्यार स्थिर रावपाचो... 

... कच्च करून आंग काडून हांव उठलें... काळोख आशिल्लो... म्हाका सपन 
पडिल्ले? हें कसलें सपन? सूचक?! कांय अर्थशून्य? हांव sod आनी भायर 
आयले... 

काळोख.. मळभात एकय नक्षत्र ना... 

आज उमासेची रात?! 

सगळी भूंय मोनी... निस्तब्ध... 


al 

आनी मळभ... हांवें दोळें धापलें... 
त्या काळख्याखाती भुंयेच्या आनी मळभाच्या काळजातलें अंत:संगीत म्हाका 
आयकूक आयलें... कांय म्हाक भास जालो? सपनाच्याच धुंदेत हांव आशिल्ले...? 

... हांव कांयच AHA... 

कितलोसोच वेळ दोळे धांपून तें अंत:संगीत हांव आयकत रावले... त्या अंत: 
संताची स्पंदना म्हज्या लागीं लागीं येताली... सामकी लागीं... वर्तुळाकार म्हजें 
भोवतणी घुंवताली. .. कितलोसोच वेळ... दोळे उगडलें तेन्ना म्हाका प्रस्न पडलो... 
हाका “भावसमाधी' म्हणतात? कांय...? ... हांव नकळो. पुण कबीराच्यो ओळी म्हाका 
याद जाल्यो- 

'मेरा मुझमें कुछ नही, जो कुछ है सो तोर 

तेरा तुझको सोंपते, क्या लागत हे मोर' 

मनशाचें जीवन हें दुसऱयाखातीर.. त्यागाखातीर. 

'म्हजें म्हजेकडेन कायच AT मन आकाशाइतलें विशाल करूंक जाय... आनी भुंये 
इतलेंय... 

“भुंय आनी मळभाचे जीवन त्यागाचें... प्रेममय तशेंच...) अशा अवस्थेत वचप सोपे? 

मन बेचैन जाले... दोळ्यातली न्हीद गेली... कंठ दाटून आयलो... भुंय आनी 
मळभाचे दुख्ख म्हज्या काळजात देवले... कितलोसोच वेळ त्या काळखात भुंयेकडेन... 
आनी मळभाकडेन WHAT हांव राबलें... 


+> Doe 

